

॥ श्रीकाशीविश्वेश्वरो विजयते ॥

॥ दत्तकमीमांसा ॥


पदवाक्यप्रमाणपारावारपारीणधर्माधिकारिनन्दपण्डित-
विरचिता

तद्वंश्येन पण्डितदुण्डिराजपन्तेन मुद्रयित्वा प्रकाशिता
पट्टवर्धनतायाशास्त्रिणा भारद्वाजदामोदरशास्त्रिणा च महता
परिश्रमेण संशोधिता ।

Banares:

PRINTED AT THE BENARES PRINTING PRESS,
BY CHHANNU LAL.

1874.



॥ दत्तकमीमांसा ॥

॥ श्रीगणेशाय नमः ॥ अभिनन्द्य जगद्वन्द्यपदद्वन्द्वं विनायकम् ।
पुत्रोत्तरणीमीमांसां कुरुते नन्दपण्डितः ॥ केन कीदृक् कदा कस्मै
कस्मात् कः क्रियते सुतः । विविच्य नेत्तं यत्पूर्वस्तदशेषमिदोच्यते । २ ।
तत्राह चिः । अपुत्रेणैव कर्त्तव्यः पुत्रप्रतिनिधिः सदा । पिण्डोदक-
क्रियाहेतोर्न्यस्मात्तस्मात्प्रयत्नत इति । अपुत्रो ऽजातपुत्रो मृतपुत्रो
वा । अपुत्रो मृतपुत्रो वा पुत्रार्थं समुपोष्य चेति शौनकीयात् ।
वन्ध्यो मृतप्रजो वापीति पाठान्तरम् । अपुत्रेणैव पुत्रवताया निमि-
त्तताश्रवणात्पुत्राकरणे प्रत्यवायेऽपि गम्यते । पुत्रोत्पादनविधेर्नि-
त्यतया तस्मैपस्य प्रत्यवायनिमित्ततात्पर्यावसानात् । नापुत्रस्य लो-
कोस्तोति पुत्रसामान्याभावणालोकताश्रवणात् । जायमानो वै ब्रा-
ह्मणश्चिभिर्कृणवा जायते ब्रह्मचर्येण ऋषिभ्यो यज्ञेन देवेभ्यः प्रजया
पितृभ्यः एष वा अनृणो यः पुत्री यज्वा ब्रह्मचारी चेत्यत्रापि पुत्रसामा-
न्यस्यानृण्यहेतुताश्रवणाच्च । अपुत्रेणैवेत्येवकारेण पुत्रवतो ऽनधिका-
रो बोधितः । अनेन माता पिता वा दद्यातां यमङ्गिः पुत्रमापदीत्याप्र-
त्यक्षमपि मानवीयं व्याख्यातम् । व्याख्यातं चापराङ्मोहात् । आ-
पदि प्रतिग्रहोत्तरपुत्रत्वइति । यदा आपदि दुर्भिक्षादावापद्रुहणाद-
नापदि न देयो दातुरयं प्रतिषेध इति मितक्षरः ॥ तथा च कात्यायनः ।
आपत्काले तु कर्त्तव्यं दानं विक्रय एव वा । अन्यथा न प्रकर्त्तव्यमिति
शास्त्रविनिश्चय इति । मनुरपि । अपुत्रेण सुतः कार्यो यादृक् तादृक्
प्रयत्नतः । पिण्डोदकक्रियाहेतोर्नामसङ्कीर्त्तनाय च । अपुत्रोऽनेन वि-
धिना सुतां कुर्वीत पुत्रिकामिति । यत्तु विश्वामित्रादीनां पुत्रवतामपि
देवरातादिपुत्रपरिग्रहलिङ्गदर्शनं तदपुत्रेणैवेत्यादिश्रुतिविरोधात्
श्रजघनीभक्षणादिवन्न श्रुत्यनुमापकमिति ध्येयम् । नच स्मार्त्ताश्रुतिः

श्रौतस्य लिङ्गस्य न बाधिकेति वाच्यम् । नापुत्रस्य लोकोऽस्तीत्यादि-
 ग्रन्थक्षश्रुत्युपपत्तेन तस्या एव बलवत्त्वात् । अथापि स्मार्त्तश्रुतिः श्रौ-
 तलिङ्गबलवत्त्व एव श्रीमतामाग्रहातिशयश्चेत् तर्हि पुत्रानुज्ञया पुत्र-
 वतोप्यस्तु पुत्रान्तरपरिग्रहाधिकारः । यन्नः पिता सञ्जानोते तस्मिन्-
 स्तिष्ठामहे वयम् । परस्तात्सर्व्वे कुर्महे त्वामन्वञ्चो वयं स्महेति श्रौत-
 लिङ्गात् । न चेदं ज्येष्ठोकरणे लिङ्गं न पुत्रीकरणइति वाच्यम् । तस्य
 तदभावेनैवासिद्धेरित्यलं पक्षवितेन ॥ अपुत्रेणेति पुत्रपदं पौत्रप्रपौत्र-
 योरप्युपलक्षणम् । पुत्रेण लोकान् जयति पौत्रेणानन्त्यमश्रुते । अथ प-
 त्स्य पौत्रेण ब्रध्नस्याप्नोति विष्टपमिति पौत्रादिना विशिष्टलोकप्रति-
 पादनेन नापुत्रस्य लोकोऽस्तीत्याद्यलोकतापरिहारात् । न च पिण्डो-
 दंकदानार्थं तत्करणमिति वाच्यम् । पुत्रः पौत्रः प्रपौत्रश्च तद्वद्वा भ्रा-
 तृसन्ततिरित्यनेन तयोरेव तदधिकारावगमात् । अपुत्रेणेति पुंस्त्व-
 श्रवणात् न स्त्रिया अधिकार इति गम्यते । अत एव वशिष्ठः । न स्त्री
 पुत्रन्दद्यात्प्रतिगृह्णीयाद्वा अन्यत्रानुज्ञानाङ्गत्तरिति । अनेन विधवाया
 भर्त्तनुज्ञानासम्भवादनधिकारो गम्यते । न च सधवाया एव भर्त्तनु-
 ज्ञापेक्षापारतन्त्यान्न विधवाया इति वाच्यम् । स्त्रीसामान्योपादानेन
 पारतन्त्यस्याप्रयोजकत्वात् । अभावे ज्ञातयस्तेषामिति ज्ञातिपारत-
 न्त्यस्य सङ्गावाच्च । तर्हि ज्ञात्यनुज्ञयैव तस्याः पुत्रीकरणमस्त्विति
 चेन्न । भर्तृपदस्योपलक्षणात्तापत्तेः । प्रयोजनासिद्धेश्च । प्रयोजनन्तु भ-
 र्त्तनुज्ञानस्य स्त्रीकृतपरिग्रहेणापि भर्तृपुत्रत्वसिद्धिः । अत एव अथो-
 ढक्षेत्रजकृत्रिमपुत्रिकापुत्रस्त्रीद्वारजासुराद्यूढजदक्षिणाजानां पि-
 तृचोश्चेति सत्याषाढह्रस्वे स्त्रीद्वारजस्य गोत्रद्वयसम्बन्धोऽभिहितो मातु-
 रूत्तरम्यितुः प्रथममिति ह्रस्वेणापि । पितृगोत्रसम्बन्धश्च पितुः पुत्रत्वेन ।
 पुत्रत्वञ्च पित्रनुज्ञानेनैव न परिग्रहेण तस्य तत्र स्त्रीकर्तृकत्वात् । ऊ-
 ढः, संहोढः, स्त्रीद्वारजः, स्त्रीयाचितः, यज्ञेन दक्षिणत्वेन प्राप्तायां कन्या-
 याञ्जातः दक्षिणाजः । अन्ये प्रसिद्धा इति शबरस्वामिनः ॥ अत्र च स्त्रि-
 या द्वारताभिधानेन द्वारी पुरुषो लभ्यते, अन्यथा स्त्रीपरिगृहीतस्य त-
 न्मात्रपुत्रत्वेन तद्भर्तृगोत्रसम्बन्धाभावात्तद्भर्तृक्रियायामनधिकारापा-
 तात् । तद्विवाहादौ च पित्रभावेन पितृगोत्राद्यनुसृष्टप्रसङ्गाच्च । यद्येवं

तर्हि भर्तुरपि त्व्यनुज्ञापेक्षा स्यात्प्रयोजनतौल्यादिति चेन्न । भर्तृप्रा-
 धान्यात्तत्परिग्रहेणैव स्त्रिया अपि तस्मिन् पुत्रत्वसिद्धेः । भर्तृपरिग्र-
 हीतवस्त्वन्तरस्त्ववत् । किञ्च व्याहृतिभिर्ज्ञत्वा अदूरवान्धवं बन्धुस-
 न्निष्ठमेव प्रतिगृह्णीयादिति समानकर्तृकताबोधकत्वाप्रत्ययश्रवणात्
 होमकर्तुरेव प्रतिग्रहसिद्धेः स्त्रीणां होमानधिकारित्वात् प्रतिग्रहान-
 धिकार इति वाचस्पतिः । न च शौनकोये आचार्यवरणाम्नानात् तद्वा-
 रा होमसिद्धिरिति वाच्यम् । होमसिद्धावपि प्रतिग्रहमन्त्रानधिकारेण
 प्रतिग्रहासिद्धेः । तदाह शौनकः । देवस्य त्वेति मन्त्रेण हस्ताभ्यां परिग्र-
 ह्य च । अङ्गादङ्गेत्यृचं जप्त्वा आघ्राय शिशुमूर्धनीति । न चैवं गृह्रा-
 णामनाधिकारप्रसङ्गः, गृह्राणां गृह्रजातिष्विति व्यवस्थापकलिङ्गेन त-
 दधिकारकल्पनात् । एतेन गृह्राणां होमप्रतिग्रहमन्त्रानधिकारेण पु-
 त्रत्वपरिग्रहानधिकार इति वदन् वाचस्पतिः परास्तः । विधवानां स्त्री-
 णान्तु यथा विनियोगमधिकारसमर्थनान्न पुत्रत्वपरिग्रहाधिकार इति
 सिद्धम् । न चैव सधवानामप्यनधिकारापत्तिः, होममन्त्राद्यनधिकारा-
 दिति वाच्यम् । अन्यत्रानुज्ञानाङ्गर्तुरिति प्रतिप्रसवेन प्रधानाधिकार-
 सिद्धावधिकृताधिकाराद्धोममन्त्रादिप्राप्तौ स्त्रीगृह्राणाममन्त्रकमिति
 मन्त्रपर्युदाससिद्धेरमन्त्रकप्रतिग्रहसिद्धिः । वस्त्वन्तरप्रतिग्रहवत् । किञ्च
 न स्त्री पुत्रं दद्यात्प्रतिगृह्णीयादेत्यौत्सर्गिकनिषेधस्य अन्यत्रानुज्ञाना-
 ङ्गर्तुरित्यपवादकः प्रतिप्रसवः तत्र च निमित्तम्भर्तृनुज्ञानम् । ततश्च वि-
 धवाया भर्तृभावेनानुज्ञानासम्भवान्निर्निमित्तकप्रतिप्रसवाप्रवृत्त्या प्राप-
 कान्तराभावाच्चानधिकार इति सर्व्ववादिसम्प्रतिपन्नमेव । न चैवम-
 लोकतापरिहारो ऽस्या न स्यादिति वाच्यम् । मृते भर्तृरि साध्वी स्त्री
 ब्रह्मचर्य्यव्रते स्थिता । स्वर्गं गच्छत्यपुत्रापि यथा ते ब्रह्मचारिण इति
 मनुना ब्रह्मचर्य्येणैव तत्परिहाराभिधानादिति सकलमकलङ्कम् । अ-
 पुत्रत्वेणेत्येकत्वश्रवणाच्च न द्वाभ्यां चिभिर्वा एकः पुत्रः कर्त्तव्य इति
 गम्यते । नन्वेवं दत्तकादीनां ज्ञामुध्यायणत्वस्मरणं विरुद्धोत् । तथा च
 प्रयोगपरिजाते स्मृत्यन्तरम् । ज्ञामुध्यायणका ये स्युर्दत्तकक्रीतकादयः ।
 गोत्रदयेष्वनुदाहः गृह्णैनुशिरयोर्यथेति । मैवम् । ज्ञामुध्यायणत्वस्य
 जनकपरिग्रहीतृद्वयाभिप्रायकत्वात् । निषेधश्च परिग्रहीतृद्वयमभिप्रे-

त्येति न विरोधः । प्रतिनिधिश्च चेतुजादिरेकादशविधः । चेतुजादीन्
 सुतानेतानेकादश यथादितान् । पत्रप्रतिनिधीनाङ्गः क्रियालोपान्म-
 नोषिण इति मानवात् । तत्र च येषु दम्पत्योरन्यतरावयवसम्बन्धस्तेषां
 न्यायादेव प्रतिनिधित्वं, वचनन्तु नियमार्थं येषु पुनरवयवसम्बन्धाभा-
 वस्तेषां वाचनिकम्प्रतिनिधित्वं, यथा चेतुजपैतृत्तिकेयपुत्रिकाका-
 नीनपौनर्भवसहोदजगूढजानां क चिन्मातृमात्रसम्बन्धात् क चिच्च वि-
 कलोभयसम्बन्धादिकलावयवत्वेन मुख्यं प्रतिनिधित्वं दत्तकक्रीत-
 कृत्रिमदत्तात्मापविद्वानां वाचनिकं प्रतिनिधित्वमिति । प्रतिनिधि-
 शब्दस्येभ्यतापि भूम्ना दृष्टोरुपदधातीतिवत् । यत्तु मेधातिथिना
 नद्वेषाम्प्रतिनिधिता सम्भवति प्रारब्धस्य कर्मणोऽङ्गापचारे प्रतिनि-
 धिः । न च पुत्रकर्मणाङ्गमपत्योत्पादनकर्मणोऽङ्गुणकर्मत्वात् तेन सत्येव
 चेतुजादीनाम्पुत्रशब्दे प्रतिनिधित्ववचनमौरसपुत्रसार्थम् । उपकारा-
 पचयाभिप्रायत्वात्प्रतिनिधिव्यवहारस्य, यथौरसो भूयांसमुपकारं कर्तुं
 शक्नोति न तथेतर इत्युक्तम् । तच्चिन्त्यम् । दत्तकादीनां प्रतिनिधि-
 त्वाभावे साध्ये पुत्रोत्पादनकर्मणोऽनङ्गत्वस्य हेतोरपक्षधर्मत्वात् ।
 तेषां सिद्धत्वेनोत्पादनायोग्यत्वात् । अथ पुत्रोत्पादनविधौ पुत्रस्य भा-
 व्यत्वेनानङ्गत्वम् । सत्यमनङ्गत्वम्, किन्तुत्पादनविधावेव न तु विध्य-
 न्तरे । एष वा अनृणो यः पुत्रे त्यादिवाक्येषु पुत्रेणानृण्यं भावयेदिति
 विधिपर्यवसानेन पुत्रस्थानेन पुत्रस्यानृण्यकरणतयाङ्गतासिद्धेः । उ-
 क्तञ्च साक्षादेव मनुना पुत्रस्य करणत्वं पुत्रेण लोकान् जयती-
 त्यादिना । यद्येवन्तर्हि पौत्रपुत्रपौतृयोरपि आनन्त्यब्रह्मविष्टप्राप्यर्थं
 पुत्रप्रतिनिधिः स्यात्, आस्तां नाम किन्नः किन्नम् । न चोभयैकवा-
 क्यतयैकविधित्वसम्भवः । ऋतुगमनपुत्रयोः करणयोः पुत्रानृण्ययो-
 र्भावयोश्चैकविधावनन्वयात् । अन्ये च विरुद्धत्रिकद्वयापत्तेः । तस्मा-
 दानृण्यभाविकायां भावनायाम्पुत्रस्य करणतया तदपचारे दत्तका-
 दीनाम्प्रतिनिधित्वमविरुद्धं सोमापचारे पूतिकानामिव, एतदेव स्पष्टी-
 कृतं मनुना । क्रियालोपान्मनोषिण इति क्रिया पिण्डोदकादिक्रिया
 औरसाभावे प्रतिनिध्यकरणे तन्नोपापत्तेः । तथाऽन्निष्ठापि । पिण्डो-
 दकक्रियाहेतोरिति सर्वमनवद्यम् । यदपि न स्वामित्वस्य भार्यायाः

पुत्रस्य देशस्य कालस्याग्नेर्देवतायाः कर्मणः शब्दस्य च प्रतिनिधिरिति
 सत्याषाढवचनेन पुत्रप्रतिनिधिनिराकरणं तत्तन्तवे ज्योतिष्मतोन्ता-
 माशिषमाशासइत्यादावपुत्रस्य पुत्रप्रतिनिधिं कृत्वाशीराशंसननि-
 वृत्त्यर्थम् । अत एव श्रुतिः । यस्य पुत्रो ऽजातः स्यात्तन्तवे ज्योतिष्म-
 तीमिति ब्रूयादिति । तथा पितापुत्रीये सामनि अमुकस्य पिता
 यजतइत्यादावपुत्रस्य पुत्रप्रतिनिधिं कृत्वा तत्पुत्रवचननिराकरणार्थं न
 पुनः सर्वथैव पुत्रप्रतिनिधिनिराकरणार्थं, पुत्रप्रतिनिधिः कर्त्तव्यः,
 पुत्रप्रतिनिधिनाङ्गरित्यादिस्मृतिविरोधात् । अथेदं चिन्त्यते । योय-
 म्पुत्रप्रतिनिधिर्विधीयते स किम्पुत्रोत्पादनविधावुत पिण्डोदकादिवि-
 धाविति उभयथा श्रवणात् । यथा । अपुत्रेणैव कर्त्तव्य इत्यनेन पु-
 त्रोत्पादनविधौ पिण्डोदकक्रियाहेतोरित्यनेन च पिण्डोदकादिविधा-
 विति । तत्र नाद्यः । पुत्रोत्पादनविधौ पुत्रस्य भाव्यत्वेनानङ्गतया प्र-
 तिनिध्ययोग्यत्वात् । न द्वितीयः । विरोधात् । अपुत्रम्पुति पुत्रप्रतिनि-
 धिः श्रूयते न तत्कृता पिण्डोदकक्रिया पुत्रकर्तृका च पिण्डोदका-
 दिक्रिया न तम्प्रति प्रतिनिधिविधिरिति । किञ्च । पिण्डोदकादिविधिः
 पुत्रकर्तृको न च कर्तुः प्रतिनिधिः । अत्रापि क्रियाकर्तृत्वांशे प्रतिनि-
 धिर्न फलभोगांशे यथा सत्त्वे सप्तदशानामन्यतमस्य मृतस्य क्रिया-
 कर्तृत्वांशे प्रतिनिधिस्तथात्रापि वाच्यम् । तदपि न वैषम्यात् । सत्त्वे
 ह्यारब्धक्रियस्य प्रतिनिधिः प्रकृते त्वन्त्यन्ताऽसतः क्रियारम्भस्यैवास-
 म्भवात्कथम्प्रतिनिधिसम्भवः । न च प्रतिनिधिना क्रियारम्भोऽन्यायवित्स-
 म्मतः । अथाऽपुत्रस्य जीवच्छाद्वे स्वकर्तृक एव पिण्डादिविधिरिति
 तत्रैव प्रतिनिधिरिति वाच्यम् । तदपि न । पुत्रप्रतिनिधिसम्भवे जीवच्छा-
 द्वविधेरेवाप्रवृत्तेः । किञ्च । जीवच्छाद्वस्य स्वकर्तृकत्वेन स्वस्यैव प्रति-
 निधिः स्यान्न पुत्रस्य, पुत्रकर्तृत्वाभावात् । तस्मान्नोक्तविधिद्वयेपि पु-
 त्रप्रतिनिधिसम्भवः । किञ्च पिण्डोदकक्रियाहेतोरिति हेतुवचनमप्य-
 युक्तमेव । अपशधर्मत्वात् । नह्यपुत्रस्य पिण्डोदकक्रियाप्राप्तिरस्ती-
 त्युक्तमेवेति । अत्रोच्यते । नापुत्रस्य लोकोस्तीत्याद्यर्थवादानुगृहीते
 पुत्रेण लोकान् जयतीत्यादिविधौ पुत्रापचारे क्षेत्रजाद्येकादशविधः
 प्रतिनिधिर्विधीयते । तत्र च लोकपुत्रयोः साध्यसाधनभावनिर्व्वह-

कावान्तरव्यापारभूतक्रियापेक्षायां पिण्डोदकक्रियाहेतोरित्युच्यते स-
 देति बन्ध्याष्टमेऽधिवेत्तव्येत्यादिवदत्रावधिप्रतीक्षाभावस्योपधायति । पि-
 ण्डः आङ्गम्, उदकमञ्जलिदानादि, क्रिया, और्ध्वदेहिकन्दाद्यादि,
 अत एव हेतुः पुत्नीकरणे निमित्तं, हेतुरित्येकत्वनिर्देशान्मिलिताना-
 मेषां निमित्तत्वं न प्रत्येकमिति गमयति, तेन चैकैकार्थं न पृथक् २
 पुत्नीकरणम् । किन्तु सर्वार्थमेकमेव पुत्नीकरणमित्यर्थः । पुत्त्राभावे
 पिण्डादिलोपप्रसङ्गात् । अत एव मनुः । पुत्त्रप्रतिनिधोनाहुः क्रिया-
 लोपान्ननोषिण इति क्रियालोपादिति व्यतिरेके हेतुः । पुत्त्रप्रतिनि-
 धभावेक्रियालोपादित्यर्थः । यद्वा अलोपादिति पदच्छेदः । अलोपा-
 दिति ल्यब्लोपे पञ्चमी, अलोपार्थमित्यर्थः । यद्यपि पुत्त्राभावे तु प-
 त्नी स्यादित्यादिना पुत्त्राभावे पत्न्यादीनामपि क्रियाधिकारः श्रूयते ।
 तथापि नापुत्त्रस्य लोकोऽस्तीत्यादिश्रवणात् पुत्त्रकृतक्रियाजन्या लो-
 काः न स्यादिकृतक्रियया जन्यन्तइत्यवश्यं वाच्यम् । अन्यथा पुत्त्र-
 पत्न्यादीनां तुल्यफलकक्रियाधिकारे तुल्यतया विकल्पापत्त्या अभा-
 वविधानानुपपत्तेः । तस्मात्पुत्त्रकृतक्रियाजन्यलोकविशेषसिद्धौ पुत्त्र-
 प्रतिनिधिरावश्यक इति । उक्तञ्च मेधातिथिना । तत्र च यदौरसस्य
 प्रथमकल्पिकत्ववचनं तन्न व्यवहारोपयोगि किन्तूपकारातिशयाय ।
 यथौरसो भूयांसं शक्नोत्युपकारङ्गत्वं न तथेतर इति । उपकाराप-
 याभिप्रायश्च प्रतिनिधिव्यवहार इति । यत्तु तेनैव क्रियालोपादित्यत्र
 क्रियतइति क्रिया अपत्यमुत्पादयितव्यमिति विधिस्तस्य लोपो मा
 भूदिति नित्यो ह्ययंविधिः स यथा कथञ्चिद्गृहस्थेन सम्पाद्यस्तत्र मुख्यः
 कल्प औरसस्तदसम्पत्तावेते कल्पा आश्रयितव्या इति व्याख्यातम् ।
 तच्चिन्त्यम् । किम्पुत्त्रोत्पादनविधेर्दत्तकादिविधिः प्रतिनिधिरित्युच्यते
 आहोस्विदौरसस्य दत्तकादिरिति । नाद्यः । न देवताग्निशब्दक्रिय-
 मित्यस्मिन्नधिकरणे । क्रियायाः प्रतिनिधिनिराकरणात् । न द्वितीयः ।
 न ह्येषाम्प्रतिनिधिता सम्भवतीत्यादिपूर्वग्रन्थविरोधात् । तत्र पुत्त्रो-
 त्पादनविधौ पुत्त्रस्य भाव्यत्वेनानङ्गतया प्रतिनिध्यसम्भवाभिधानात्
 तस्मान्न क्रियाशब्देन पुत्त्रोत्पादनविधिः, किन्तु पिण्डोदकक्रियैव वा-
 च्या, पिण्डोदकक्रियाहेतोरित्यत्रिवाक्यैकवाक्यत्वादित्यलम् । प्रयत्नत

इति पञ्चम्यास्तसिल् यस्मात्तस्मादिति सामानाधिकरण्यात् । ततश्च
येन केनापि प्रयत्नेन पुत्रप्रतिनिधिः कार्य इत्यर्थः । तत्र च प्रयत्नसा-
मान्यश्रुतावयवेकादशपुत्रश्रवणादेकादशैव प्रयत्ना अभ्यनुज्ञायन्ते ।
तत्रापि कलौ । अनेकधाः कृताः पुत्रा ऋषिभिर्ये पुरातनैः । न शक्या-
स्ते ऽधुना कर्तुं शक्तिहीनतया नरैरिति बृहस्पतिस्मरणात् दत्तौर-
सेतरेषान्तु पुत्रत्वेन परिग्रह इति च शौनकेन पुत्रान्तरनिषेधाद्दत्तौ-
रसावेवाभ्यनुज्ञायेते । दत्तपदं कृत्रिमस्याप्युपलक्षणम् । औरसः क्षेत्र-
जश्चैव दत्तः कृत्रिमकः सुत इति कलिधर्मप्रस्तावे पराशरस्मरणात् ।
नचैवं क्षेत्रजोपि पुत्रः कलौ स्यादिति वाच्यम् । तत्र नियोगनिषेधेनैव
तन्निषेधात् । अस्तु तर्हि विहितप्रतिषिद्धत्वात् विकल्प इति चेन्ना दो-
षाष्टकापत्तेः । कथन्तर्ह्यत्र क्षेत्रजग्रहणमिति चेत् । औरसविशेषणत्वे-
नेति ब्रूमः । तथा च मनुः । स्वक्षेत्रे संस्कृतायान्तु स्वयमुत्पादितश्च यः ।
तमौरसं विजानीयात्पुत्रं प्रथमकल्पितमिति । तयोर्मध्ये दत्तकवि-
धिरभिधीयते । स च कः कीदृशः कथञ्च ग्राह्य इति त्रितयन्निरूप-
णीयम् । तत्र क इत्यत्राह शौनकः । ब्राह्मणानां सपिण्डेषु कर्त्तव्यः
पुत्रसंग्रहः । तदभावे ऽसपिण्डो वा अन्यत्र तु न कारयेदिति । सपि-
ण्डेषु सप्तमपुरुषावधिकेषु सपिण्डेष्विति सामान्यश्रवणात् तच्च समा-
नासमानगोत्रेष्विति गम्यते तत्र समानगोत्रतायाम् । स्वगोत्रेषु कृता
येस्युर्दत्तक्रीतादयः सुताः । विधिना गोत्रतां यान्ति न सापिण्ड्यं विधी-
यते इति बृह्गौतमीयचवनं प्रमाणम् । गोत्रतां सन्ततित्वम् । दत्ताद्या
अपि तनया निजगोत्रेण संस्कृताः । आयान्ति पुत्रतां सम्यगन्यबीज-
समुद्भवा इति कालिकापुराणात् । सन्ततिर्गोत्रजननकुलान्यभिजनान्व-
यविति त्रिकाण्डोयस्मरणाच्च । न तु गोत्रतापदेन गोत्रसम्बन्धो वि-
धीयते स्वगोत्रेष्वेव पुत्रीकरणेन तस्य साहजिकतया विधानायोगात् ।
न सापिण्ड्यं विधीयत इत्यसपिण्डस्य पुत्रीकरणे सापिण्ड्यञ्च प्रति-
ग्रहीतुः पाञ्चपौरुषं साप्तपौरुषञ्च निषिध्यते । असमानगोत्रस्य पुत्री-
करणे गोत्ररिक्त्ये जनयितुर्न भजेद्दत्तिमः सुत इति मानवम् ॥ दत्त-
क्रीतादिपुत्राणाम्बीजवशः सपिण्डता । पञ्चमी सप्तमी तदङ्गोत्रं त-
त्पालकस्य चेति बृहन्मानवं वचः प्रमाणम् ॥ सोऽयं मुख्यः कल्पस्त-

दसम्भवे ऽनुकल्पमाह । तदभावे ऽसपिण्डेऽपि । तेषां सपिण्डाना-
 मभावेऽसपिण्डोऽपि पुत्रोकार्थः । असपिण्डाः सप्तमपुरुषवद्भिर्भूताः ।
 असम्बन्धिनश्च । तेषां द्विविधाः । समानगोत्रा असमानगोत्राश्चेति ।
 तत्रापि पूर्वोदाहृतमेव वचनम्प्रमाणम् । तदयन्निर्गलितोऽर्थः । स-
 मानगोत्रः सपिण्डो मुख्यस्तदभावेऽसमानगोत्रः सपिण्डः । यद्यप्य-
 समानगोत्रः सपिण्डः समानगोत्रोऽसपिण्डश्चेत्युभावपि तुल्यकक्षौ
 एकैकविशेषणराहित्यादुभयोस्तथापि गोत्रप्रवर्तकपुरुषाऽसपिण्ड-
 प्रवर्तकपुरुषस्य सन्निहितत्वेनाभ्यर्हितत्वं तेन चासमानगोत्रोऽपि स-
 पिण्ड एव ग्राह्यः । मातामहकुलीनः सर्वथा सपिण्डाभावे ऽसपिण्ड-
 स्तत्रापि सोदकः आचतुर्दशात् । समानगोत्रः प्रत्यासन्नस्तस्याभावे
 असमानोदकः सगोत्रः एकविंशात् । तस्याप्यभावे असमानगोत्रो ऽस-
 पिण्डश्चेति । तदाह शाकलः ॥ सपिण्डापत्यकश्चैव सगोत्रजमथापि
 वा । अपुत्रको द्विजो यस्मात्पुत्रत्वे परिकल्पयेत् । समानगोत्रजाभावे
 पालयेदन्यगोत्रजमिति । सगोत्र इत्यनेन सोदकसगोत्रौ गृह्येते । अत्र
 च पूर्वपूर्वस्य प्रत्यासत्त्यतिशयेन निर्देश इति । तदेवाह वशिष्ठोऽपि ।
 अदूरबान्धवबन्धुसन्निष्ठमेव प्रतिगृह्णीयादिति । अस्यार्थः अदूर-
 आसौ बान्धवश्चेत्यदूरबान्धवः सन्निहितः सपिण्ड इत्यर्थः । सान्निध्यञ्च
 द्विधा सगोत्रतया स्वल्पपुरुषान्तरेण च भवति तत्र सगोत्रः स्वल्पपुरु-
 षान्तरः सपिण्डो मुख्यस्तदभावे बहुपुरुषान्तरोऽपि सगोत्रः सपिण्डः
 तदभावे असमानगोत्रः सपिण्डस्तस्याप्यभावे बन्धुसन्निष्ठः सपिण्डः ।
 स्वस्यासपिण्डः सोदक इत्यर्थः पर्यवस्यति । तत्रापि सन्निकर्षो द्वि-
 विधः सगोत्रतया स्वल्पपुरुषान्तरेण च स्वस्यासपिण्डोऽपि स्वसमानगोत्रः
 स्वल्पपुरुषान्तरः सपिण्डानां सपिण्डो मुख्यस्तदभावे बहुपुरुषान्त-
 रोऽपि सगोत्रः सपिण्डसपिण्डः सोदक इतियावत् । सपिण्डसोदकास-
 म्भवे समानगोत्र एकविंशद्ग्राह्यः । तदभावे ऽसमानगोत्रो ऽसपिण्डो
 ऽपि ग्राह्यः । तदभावे ऽसपिण्डोऽपीति श्रौतकीयात् । सन्देहे चोत्पन्ने
 दूरे बान्धवं षूद्रमिव स्थापयेदिति वशिष्ठलिङ्गाच्च । दूरे बान्धवा य-
 स्या ऽसौ दूरबान्धवः । गोत्रसापिण्डाभ्यामसन्निहितमित्यर्थः । सन्दे-
 ह्यो ऽत्र कुलशीलादिविषयः । स चासपिण्डे ऽसगोत्रे च भवतीति सो-

प्यनुज्ञायते । अन्यत्र तु न कारयेदिति । यद्यपि सपिण्डासपिण्डेभ्योन्यो
न सम्भवति तथापि सर्वेषामपि वर्णानां जातिष्वेव न चान्यत इति वा-
क्यशेषेण सपिण्डासपिण्डानां सजातीयत्वेन विशेषणादसमानजातीयाः
सपिण्डासपिण्डाश्च व्यावर्त्यन्ते अप्रतिषिद्धमनुमतम्भवतीति न्याये-
नानुकल्पतया तत्प्राप्तिरसम्भवात् । अत एव बृह्गौतमः । यदि स्यादन्य-
जातीयो गृहीतो वा सुतः क्वचित् । अंशभाजं न तं कुर्याच्छैनकस्य
मतं हि तदित्यसमानजातीयस्यांशभाजं निषेधति तस्मादसमान-
जातीयो न पुत्रीकार्य इति सिद्धम् । अत एव मनुः । सदृशस्त्रीतिसंयुक्तं
स ज्ञेयो दत्त्विमः सुत इति । सदृशं सजातीयम् । सजातीयेष्वयं प्रोक्त-
स्तनयेषु मया विधिरिति योगीश्वरस्मरणात् । यत्तु मनुनैव । क्रीणो-
याद्यस्त्वपत्यर्थे मातापित्रोर्यमन्तिकात् । स क्रीतकः सुतस्तस्य सदृशो
ऽसदृशोऽपि वेत्युक्तम्, तत्र गुणैरसदृशो वेति व्याख्येयं न जात्येति ।
यत्तु सदृशं न जातितः किन्तर्हि कुलानुरूपैर्गुणैस्तेन क्षत्रियादिरपि
ब्राह्मणस्य पुत्रो युज्यतइति मेधातिथिना व्याख्यातम् । यच्च शुद्रो-
ऽपि किल पुत्रो भवतीत्यभिप्राय इति कल्पतरुव्याख्यानम् । तदुभय-
मपि सजातीयेष्वयमोक्तस्तनयेषु मया विधिरित्युदाहृतयोगीश्वरवच-
नविरोधात् जातिष्वेव न चान्यत इति शैनकवचनविरोधाच्चापेक्ष्यम् ।
यत्तु मनुना स्वयन्दत्तश्च शौद्रश्च षडदायादवान्धवा इत्यत्र शौद्रस्य
पुत्रप्रतिनिधित्वेन परिगणनं कृतं तच्छूद्रेण दास्यामुत्यादितस्य अ-
नूढोत्पन्नस्य मुख्यपुत्रत्वाभावात्पुत्रप्रतिनिधित्वमभिप्रेत्येति व्याख्ये-
यम् । जातोपि दास्यां शूद्रेण कामतेऽशहरो भवत् । मृते पितरि
कुर्युस्तं भ्रातरस्त्वर्द्धभागिकम् । अभ्रातृको हरेत्सर्वं दुहितृणां सुतादृते
इति योगिस्मरणात् । तस्मात्सदृशन्दातुः प्रतिग्रहीतुश्च सर्वणमित्यप-
रार्कव्याख्यैवात्र साधीयसी । याज्ञवल्क्योपि । सजातीयेष्वयमोक्त-
स्तनयेषु मया विधिरिति सन्निहितसगोत्रसपिण्डेषु च भ्रातृपुत्र एव
पुत्रीकार्य इति । अभ्युपगतञ्च तद्विज्ञानेश्वराचार्यैरपि । भ्रातृपुत्र एव
पुत्रीकार्य इति । अत्र सोदरभ्रातृपुत्र एव पुत्रीकार्य इति । भ्रातृणा-
मेकजातानामेकस्येव पुत्रवान् भवेत् । सर्वे ते तेन पुत्रेण पुत्रिणो म-
नुरब्रवीदिति । अत्र भ्रातृणाम्प्रतिग्रहीतृत्वप्रतिपादनाद्वाच्यत्वाभावा-

ऽवगम्यते । एकजातानामित्यनेनैकेन पित्रा एकस्यां मातरि जाताना-
 मेव ग्रहीतृत्वं न भिन्नोदराणाम्भिन्नपितृकाणां वेति गम्यते । भ्रातृणा-
 मिति पुंस्त्वनिर्देशात्पदद्वयोपादानसामर्थ्याच्च सोदराणाम्भ्रातृभगिनी-
 नामपि परस्परं पुत्रग्रहीतृत्वाभावोऽवगम्यते । तदाह वृद्धगौतमः ।
 ब्राह्मणादित्रये नास्ति भागिनेयः सुतः कचिदिति भागिनेयपदं भ्रातृ-
 पुत्रस्याप्युपलक्षणम् । तेन भगिन्या भ्रातृपुत्रो न ग्राह्य इत्यर्थः सि-
 द्ध्यति । भ्रातृणामेव ग्रहीतृत्वप्रतिपादनात् । यद्यपि भ्रातृपुत्रौ स्वद्व-
 दुहितृभ्यामित्यनेनैकशेषोऽवगम्यते । ततश्च भ्रातृभगिनीपुत्रयोः भ्रा-
 तृभगिनीभ्यां परस्परं पुत्रीकरणमवगम्यते । तथाप्येकजातानामिति
 भ्रातृविशेषणेन, एकं जातं जातिर्येषां ते एकजाताः जातिर्जातन्तु सा-
 मान्यमितिकोशात् तेषां समानजातीयत्वप्रतिपादनाद् । भ्रातृणां पुंसां
 भ्रातृपुत्रस्य भगिनीनाञ्च स्त्रीणाम्भगिनोपुत्रस्य पुत्रीकरणं सिद्ध्यति
 न भ्रातृपुत्रस्य भगिन्या भगिनोपुत्रस्य भ्रात्रा वा पुत्रीकरणं सम्भवति
 स्त्रीपुंस्त्वजातिभेदात् । ननु सकृदुच्चरितस्य एकजातानामित्येकस्य प-
 दस्य सोदरत्वं समानजातीयत्वञ्चेत्यर्थद्वयं न सम्भवति । सकृदुच्चरितः
 शब्दः सकृदेवार्थं गमयतीति न्यायविरोधादिति चेन्न । असंख्येष्टप्रतिपा-
 दद्यात्संख्येष्टे नान्यमातृज इत्यत्र संख्येष्टपदस्य सोदरपरत्वेन संख्येष्टि-
 परत्वेन च विज्ञानेश्वराचार्यैर्व्याख्यातत्वादिहापि तथैवेति न दोष इ-
 त्यलम् । बहुवचनमेकद्वित्वयोरप्युपलक्षणम् बहुषु द्वयोः सम्भवात् ।
 यदि हि द्विपिता स्यादेकैकस्मिन् पिण्डे द्वौ द्वावुपलक्ष्येदिति द्विपि-
 तृत्वसम्भवाच्च । एक एकोपि चेदित्यनेन द्वयोर्बहूनां वा पुत्रवत्त्वे सु-
 तरां सुकरं पुत्रग्रहणमन्येषामपुत्राणाङ्गमयति । नैकीयैकपुत्रग्रहणं
 व्यावर्त्तयति एकपदोपादानसामर्थ्यात्तेनेत्येकत्वनिर्देशाच्च । पुत्रः पुत्रौ
 पुत्रा वा विद्यन्ते यस्येति मतम् । तेन चैकस्यापि पुत्रस्य दानाभ्यनु-
 ज्ञाने । न त्वेवैकमुत्तन्दद्यादिति निषेधस्यात्रानवकाशः । स हि सन्ता-
 नाय पूर्वेषामिति हेतुवचनप्रतिपादितपित्रादिपूर्वसन्तानस्य भ्रातृद्व-
 यसाधारणेनापि पुत्रेण निर्व्यादादुक्तनिषेधस्य भ्रात्रतिरिक्तविषयता-
 सिद्धेः । किञ्च दानस्य स्वस्वत्वं निवृत्तिपूर्वकपरस्वत्वापादनरूपत्वात् ।
 तस्य चानेन निषेधात् । प्रकृतेचैकस्योभयसाधारणीकरणेन स्वत्वनिवृ-

न्यभावात् कन्यादानइव दानपदार्थस्य गौणत्वात् । पुत्रपदस्यैरसे
 मस्यत्वादौरसत्वमेव पुत्राणां सिद्ध्यति । तेन च भ्रातृकृतपुत्रप्रतिनि-
 धीनाम्यग्रिग्रहणाभावोऽवगम्यते । भवेदित्यनेन पुत्रवत्तायाः सत्ताप्र-
 तिपादनाद्गतपुत्रत्वं भविष्यत्युत्तत्वं व्यावर्त्तयति । तेन चातीतेन
 भ्रातृपुत्रेणान्यस्य भ्रातुर्न पिता पुत्रस्य जातस्य पश्येच्चेज्जीवतो मु-
 खमित्यादि फलसम्बन्धः । न चानागतपुत्रप्रतीक्षायामुत्तान्तरापरि-
 ग्रह इति । तच्छब्देनापुत्राणामेव भ्रातृणाम्परामर्शाज्जनकस्य स्वपु-
 त्रसम्बन्धाभावव्यावर्त्तनाय सर्व्व इति । तद्वत्तत्र स च तौ च ते च
 इत्येकशेषादेकस्य द्वयोर्ब्रह्मणां वा पुत्रेच्छया तत्पुत्रीकरणं भवति, ते-
 नेति येन जनकस्य पुत्रवत्त्वं तेनैव सर्व्वेषामपीति । पुत्रेणेत्येकत्वनि-
 र्देशादेकस्याप्यनेकपुत्रत्वाभिधानेन न त्वेवैकमुत्तन्दद्यात्प्रतिगृह्णी-
 याद्वेत्येतन्निषेधस्यात्रानवकाश इत्युक्तमेव । तथाच कालिकापुराणे ।
 वेतालभैरवयोः शङ्करात्मजयोरेकेन पुत्रेणोभयोः पुत्रवत्त्वं लिङ्गं
 दृश्यते । ऋषय ऊचुः । अपुत्रस्य गतिर्नास्ति श्रूयते लोकवेदयोः ।
 वेतालभैरवौ यातौ पुरा वै तपसे गिरिम् । पूर्वं त्वत्कृतदारौ तौ तयोः
 पत्न्या न च श्रुताः । तेषान्तु सम्यगिच्छामः श्रोतुं संस्थानमुत्तमम् ॥
 मार्कण्डेय उवाच । अपुत्रस्य गतिर्नास्ति प्रेत्य चेह च सत्तमः । स्व-
 पुत्रैर्भ्रातृपुत्रैश्च पुत्रवन्तो हि स्वर्गताः ॥ सम्यक् सिद्धिमवाप्तेह यदा
 वेतालभैरवौ । हरस्य मन्दिरं यातौ कैलासम्प्रति हर्षितौ ॥ तदा
 हरस्य वचनान्नन्दो तौ रहसि दिजाः । प्राहेदं वचनं तथ्यं सान्त्वय-
 न्निव बोधकृत् ॥ नन्दवाच । अपुत्रौ पुत्रजनने भवन्तौ शङ्करात्म-
 जौ । यतेतां जातपुत्रस्य सर्व्वत्र सुलभा गतिः ॥ मार्कण्डेय उवाच ।
 तस्येदं वचनं श्रुत्वा नन्दिनः प्रीतमानसौ । एकमेव करिष्यावो नन्दि-
 नश्चेत्यभाषताम् । ततः कदा चिदुर्व्विष्टौ भैरवौ मैथुनङ्गतः । तस्यां स
 जनयामास सुवेशन्नाम पुत्रकम् । तमेव चक्रे तनयं वेतालोपि स्वकं
 सुतम् । ततस्तौ तेन पत्रेण स्वर्ग्याङ्गतिमवापतुरिति ॥ नन्दिदमेक-
 स्थानेकपुत्रत्वं किं युगपदुत्पत्स्यतेऽथवा क्रमेण । नाद्यः । युगपत्प्र-
 तिगृह्णीयरिति विध्यभावात् । नापरः । पूर्व्वसंस्कारावरूढे तत्सजातो-
 यसंस्कारान्तरानुत्पत्तेरिति चेन्न । सप्तदशावराश्चतुर्विंशतिपरमाः स-

त्रमासीरन्नितिवत्तत्सर्वशब्दयोर्द्वैकशेषेण प्रतिग्रहीतृभ्रातृसाहित्य-
 स्यात्तु विवक्षितत्वात् । तेन दानमपि संहितेभ्य एव सिद्ध्यति, यथा तु-
 लापुरुषे संहितानामेव ऋत्विजां सम्प्रदानत्वमप्रतिग्रहीतृत्वञ्चेति । त-
 दाहुः । इत्यावाह्यं सुरान् दद्यादृत्विग्भ्यो हेमभूषणमित्यत्र ऋत्विग्भ्य
 इति वज्रवचनान्मिलितानामेव सम्प्रदानत्वम्, तेन च सर्वेषामुपरि गु-
 रुरहस्तं कृत्वा तदधः क्रमेण ऋग्वेद्यादीनामृत्विजां हस्तानाधाय भूष-
 णानि देयानीति वाचस्पतिमिश्राः । न च युगपदनेकपुत्रत्वानुपपत्तिर-
 पि । युगपत्प्रतिग्रहेण द्रौपदीभार्यात्ववदस्य विलक्षणस्यैवानेकपुत्र-
 त्वस्य प्रसिद्ध्यामुध्यायणत्ववत्स्वीकारात् । पुत्रिण इत्यत्र पुत्र एषाम-
 स्तीति भवनार्थकेनास्तिना पुत्रभवनप्रतिपादनादभावितस्य च भव-
 नायोगात् प्रतिग्रहीतृव्यापार आक्षिप्यते । तथाचात्रिः । अपुत्रेणैव
 कर्तव्यः पुत्रप्रतिनिधिः सदेति । वशिष्ठोऽपि । पुत्रमप्रतिग्रहीष्यन् ब-
 न्धूनाह्वय राजनि चावेद्य निवेशनस्य मध्ये व्याहृतिभिर्जृम्वा अदूरवा-
 न्धवं बन्धुसन्निवृत्तमेव प्रतिगृह्णीयादिति । शैब्योऽपि । दातुः सम-
 च्छत्वा तु पुत्रं देहीति याचयेत् । याचयेदिति प्रयोजके णिच् । तेन
 याचनार्थवृत्तब्राह्मणद्वारा याचयेदिति । एतेनाहुतस्यैव भ्रातृपुत्रस्य
 पितृव्यपुत्रत्वम् । अपुत्रस्य पितृव्यस्य तत्पुत्रो भ्रातृजो भवेत् । स एव
 तस्य कुर्वीति श्राद्धपिण्डोदकक्रियामिति बृहत्पराशरस्मरणात् इति-
 चोद्यं निरस्तम् । प्रतिग्रहीतृव्यापारं विना तत्पुत्रत्वानुपपत्तेः । न च
 गूढोत्पन्नदत्तात्मनोः कर्तृव्यापाराभावः । गृहे प्रच्छन्न उत्पन्नो गूढजस्तु
 सुतः स्मृतः । दत्तात्मा तु स्वयन्दत्त इति कर्तृव्यापाराश्रवणादिति
 वाच्यम् । तत्रापि फलस्य क्रियासामानाधिकरण्यान्यथानुपपत्त्या त-
 त्कल्पनात् । तस्माद्भ्रातृणामेकजातानामित्यपुत्रस्य पितृव्यस्येति व-
 चनं न यथाश्रुतमवार्थवत् । त्रयोदशपुत्रापत्तेः । न चेष्टापत्तिः । पु-
 त्रान् द्वादशधानाह नृणां स्वायम्भुवो मनुः । तेषां षड्वन्धदायादाः ष-
 ड्दायादबान्धवा इति द्वादशसङ्ख्याविरोधात् । नन्वस्त्येव सङ्ख्याविरोधः ।
 औरसः पुत्रिकाबीजश्चेत्तज्जौ पुत्रिकासुतः । पौनर्भवश्च कानीनः स-
 चोढो गूढसम्भवः । दत्तः क्रीतः स्वयन्दत्तः कृत्रिमश्चापिद्विकः । यत्र
 ॥ क्व चोत्पादितश्च स्वपुत्रा दश पञ्च चेति स्मृत्यन्तरस्मरणात् । पुत्रास्त-

थोदश प्रोक्ता मनुना येऽनुपूर्वशः । सन्तानकारणन्तेषामौरसः पुत्रि-
 का तथेति बृहस्पतिस्मरणात् ॥ क्षेत्रजादीन् सुतानेतानेकादश यथो-
 दितान् । पुत्रप्रतिनिधीनाहुः क्रियालोपान्मनीषिण इति स्मरणात् ।
 औरसश्चेत्त्रजौ पुत्रौ पितरिक्थस्य भागिनौ । दशापरेतु क्रमशो ग-
 चेरिक्थांशभागिन इति मनुस्मरणाच्चेति चेत्सत्यम् । केषाञ्चित् कचि-
 दन्तर्भावात् कचिद्वहिर्भावाच्च तत्तत्सङ्ख्योपपत्तेर्न द्वादशसङ्ख्याविरो-
 ध इति स्थितम् ॥ किञ्चापुत्रदायाधिकारे पत्नीदुहितरश्चैव पितरौ
 भ्रातरस्तथा । तत्सता इति पञ्चमस्थानस्थितिविरोधश्च ॥ अयमभिस-
 न्धिः । भ्रातृव्यस्याकृतस्यापि पुत्रत्वेऽपुत्रत्वाभावदपुत्रधनाधिकारे
 पञ्चमस्थाने भ्रातृव्यपरिगणनं विरुद्धमेवं पुत्रः पौत्रः प्रपौत्रश्च तद्वद्वा
 भ्रातृसन्ततिः । सपिण्डसन्ततिर्वापि क्रियार्हा नृप जायत इत्यादि-
 पिण्डाधिकारे ज्ञेयम् । नन्विदमप्रयोजकं, यत्पिण्डश्चक्याभावादपु-
 त्रत्वमिति । अप्रशस्तास्तु कानोनगूढोत्पन्न सद्बोढजाः । पोतर्भवश्च नै-
 वैते पिण्डश्चक्यांशभागिन इति विष्णुना कानीनादीनां पुत्रत्वेऽपि
 पिण्डश्चक्याभावाददर्शनात् । तथा पिण्डश्चक्याभावेऽप्यकृतस्यैव भ्रा-
 तृव्यस्यास्तु पुत्रत्वं का क्षतिरिति चेन्मैवम् पिण्डदोषहरश्चैषामि-
 त्यनेन पिण्डश्चक्यभागित्वं हि पुत्रत्वस्य प्रयोजनमुक्तम् । तदभावे
 स्त्रीवादेरिव पुत्रत्वस्वरूपसत्तामात्रस्याप्रयोजकत्वात् । अपुत्रेणैव कर्त्त-
 व्यः पुत्रप्रतिनिधिः सदेति विधिप्रत्ययश्रवणेनाकृतस्य पुत्रत्वायोगाच्च ।
 न च भ्रातृव्येतरविषयोयं विधिरिति वाच्यम् । सङ्कोचे प्रमाणाभावात्प्र-
 त्युत एकमेव करिष्याव इत्यपक्रम्य तमेव चक्रे तनयं वेतालोपि स्वकं
 सुतमिति वेतालीयभैरवपुत्रपुत्रीकरणलिङ्गविरोधाच्च ॥ किञ्च यत्र
 दशानां सोदराणां मध्ये पञ्च प्रत्येकन्दश पुत्राः पञ्च चात्यन्तमपुत्रा-
 स्तत्र पञ्चानामपुत्राणाम्प्रत्येकं पञ्चाशत्पुत्रत्वापत्तिः पञ्चाशत्तत्र पु-
 त्राणाम्प्रत्येकन्दशपितृकतापत्तिरित्याद्यनेकोपस्रवः । न चेष्टापत्तिः । पु-
 त्रप्रतिनिधिः कार्य्य इत्यपादेयगतैकत्वविवक्षणात् । एकश्चेत्पुत्रत्वा-
 न्भवेत् सर्वे ते तेन पुत्रेणेत्यत्र पुत्रपुत्रवतोरुभयोरपि प्रत्येकं श्रुतै-
 कत्वविरोधाच्च ॥ न च स्वपुत्रैर्भातृपुत्रैश्च पुत्रवन्तो हि स्वर्गता इत्यत्र
 भ्रातृपुत्राणां बद्धत्वश्रवणादित्यलम्बज्जना । बद्धवोपि भ्रातृपुत्रा अ-

कृता एवैकस्य पुत्रा भवेयुरिति वाच्यम् । तस्य लाकिकसिद्धवज्रत्वा-
 नुवादकार्यवादगतत्वेनाविवक्षितत्वात्, अस्मत्पक्षे तु एकेनैव प्रकृत-
 विधिसिद्धावनेकोपादानस्य वैयर्थ्यादशास्वीयत्वाच्च ॥ तस्मात्सन्निहित-
 सगोत्रसपिण्डेषु भ्रातृपुत्र एव पुत्रीकार्य इति स्थितम् । ततश्च कृत-
 त्वेन प्रथमं धनपिण्डभागित्वमकृतत्वेन च स्वस्थान इति । विष्णुव-
 चनन्तु पूर्वपूर्वपरिगणितपुत्रसङ्गावविषयमिति न कापि विरोधः ।
 नन्वेवं सर्वासामेकपत्नीनामेका चेत्पुत्रिणी भवेत् । सर्वास्तास्तेन पु-
 त्रेण पुत्रिण्यो मनुरब्रवीदित्यत्राप्यकृतस्य पुत्रत्वं न स्यात् । न चेष्टा-
 पत्तिः, आचारविरोधात् । पितृपत्न्यः सर्वा मातर इति पितृपत्नीत्वमा-
 चनिमित्तकमातृत्वव्यपदेशविरोधाच्चेति चेत् । मैवम् । सपत्नीपुत्रस्य
 साक्षाद्भर्त्रवयवारब्धतया ऽकृतस्यापि पुत्रत्वसम्भवात् । वचनन्तु निय-
 मार्थमित्युक्तमेव । भ्रातृव्ये तु दम्पत्योरन्यतरस्याप्यवयवसम्बन्धाभावा-
 न्नाकृतस्य पुत्रत्वमिति ॥ यत्तु बृहस्पतिना यद्येकजाता बहवो भ्रा-
 तरस्तु सद्योदराः । एकस्यापि सुते जाते सर्वे ते पुत्रिणः स्मृताः ॥ व-
 ङ्गीनामेकपत्नीनामेष एव विधिः स्मृतः । एका चेत्पुत्रिणी तासां सर्वा-
 सां पिण्डदस्तु स इति भ्रातृव्यधर्मातिदेशः सापत्नेऽभिहितः, सोपि
 प्रतिनिधित्वाभिप्रायेण न पुत्रीकरणाभिप्रायेण, भर्त्रवयवारब्धत्वेन पु-
 त्रत्वस्य सिद्धत्वात् । विकलावयवारब्धत्वेन प्रतिनिधित्वेपि सिद्धे वच-
 नन्नियमार्थमित्युक्तमेव । तदेतत् स्पष्टोक्ततन्देवस्वामिना उभयत्रापि
 नान्यः प्रतिनिधिः कार्य इत्यनेन ग्रन्थेन । विवृतञ्चैतच्चन्द्रिकायाम् ।
 उभयत्रापि यद्येकजाता इत्येवं वचनद्वयेपि भ्रातृसुते सपत्नीसुते च पु-
 त्रप्रतिनिधितया कथञ्चित्सम्भवत्यन्यो न प्रतिनिधिः कार्य इति । विज्ञा-
 नेश्वरोपि मानवं वचो व्याचष्टे । भ्रातृपुत्रस्य पुत्रीकरणसम्भवे ऽन्येषां
 पुत्रीकरणनिषेधार्थं न पुनः पुत्रत्वप्रतिपादनाय तत्सुतो गोत्रजो ब-
 न्धुरित्यनेन विरोधादिति ॥ भ्रातृव्याभावेऽन्योप्युक्तरोत्या प्रत्यासन्नः ॥
 तथाच शौनकः ॥ क्षत्रियाणां स्वजातौ वै गुरुगोत्रसमेऽपि वा । वैश्या-
 नां वैश्यजातषु शूद्राणां शूद्रजातिषु ॥ सर्वेषाञ्चैव वर्णानाञ्जातिष्वेव
 च नान्यतः । दौहित्रो भागिनेयश्च शूद्रेस्तु क्रियते सुतः । ब्राह्मणादित्रये
 नास्ति भागिनेयः सुतः क्व चिदिति ॥ स्वजातौ, क्षत्रियजातौ, जातिसा-

मान्योपादानेऽपि प्रत्यासत्तिः पूर्ववदत्रापि नित्यामिका अदूरवान्धव-
 मित्यादिवसिष्ठस्मरणात् । सपिण्डाभावे गुरुगोत्रसमेपि वा क्षत्रियाणां
 प्रातिस्विकगोत्राभावाद्गुरुनिर्देशः । अत एव व्यवधानात्सपिण्डाभावे स-
 गोत्रविधानं तत्रापि स्वजातावित्येव सर्वेषाञ्चैव वर्णानां वेष्टवजाति च
 नान्यत इति वाक्यशेषात् ॥ तेन च भिन्नजातीयसपिण्डसगोत्रव्या-
 वृत्तिः । वैश्यजातेषु, वैश्यजातिष्वित्यर्थः । जातिर्जातन्तु सामान्य मिति
 त्रिकाण्डोद्यस्मरणात् । अत्रापि सामान्योपादानेऽपि प्रत्यासत्तिः पूर्व-
 वन्नित्यामिका । गुरुगोत्रसमेपि वेत्यत्रापि प्रवर्तते । पौरोहित्याद्राजन्य-
 वशमिति स्मरणात् ॥ स्वगोत्रे संस्कृता ये स्युरित्यस्य त्रैवर्णिकसाधा-
 रण्याच्च । सपिण्डाभावे गुरुगोत्रसम इत्यत्रापि तुल्यप्रत्यासत्तेर्नित्या-
 मकत्वात् । शूद्रजातिष्विति । अत्रापि प्रत्यासत्तिः पूर्ववदेव । गुरुगो-
 त्राश्रवणाच्च गुरुगोत्रसमेपि वेत्यस्यात्राप्रवृत्तिः । तेन शूद्रजातिमात्र-
 इति सिद्ध्यति ॥ तदाह ब्रह्मपुराणम् ॥ शूद्राणान्दासवृत्तीनां परपि-
 ण्डोपजीविनाम् । परायत्तशरीराणां न कश्चित्पुत्र इत्यपि । तस्मादासस्य
 दास्याश्च जायते दास एव हीति । त्रैवर्णिकानुलोमजानाञ्चेत्कृष्टत्वा-
 त्प्रतिलोमजानाञ्चापकृष्टत्वान्न कश्चित्पुत्रः कर्तुं शक्यते इति शूद्र एव
 पुत्रः कार्यो दासदास्युत्पन्नत्वादिति । ननु क्षत्रियादिवाक्यत्रयं नार-
 म्भणीयं न्यायसाम्येन पूर्ववाक्यादेव तदर्थं सिद्धेः । आरम्भे वापि सर्वे-
 षाञ्चैव वर्णानामित्यनेन पौनरुक्त्याच्चेति चेत् । मैवम् । क्षत्रियादिपदैः
 क्षत्रियादिसमानधर्मकमूर्द्धावसिक्तादीनामपि प्राप्त्यर्थत्वात् । ब्राह्म-
 णेन क्षत्रियायामुत्पादितः क्षत्रिय एव भवति क्षत्रियेण वैश्यायां वैश्य
 एव वैश्येन शूद्रायां शूद्र एव भवतीति शङ्खस्मरणात् ॥ स्वजाताविति क्ष-
 त्रियादिसमानधर्मत्वेपि मूर्द्धावसिक्तादीनां क्षत्रियादिपुत्रत्वाभा-
 वबोधनायेति ॥ तिस्रो वर्णानुपूर्व्येणेत्यानुपूर्व्यलिङ्गात् । न च सर्वेषामि-
 त्यनेन पौनरुक्त्यं, तस्य वर्णानामनुलोमानां च स्वजातिनियमानुवादेन
 प्रतिलोमानां तदभावबोधनार्थत्वात् ॥ तदेवाह । सर्वेषामिति । वर्णप-
 दोपादानसामर्थ्याद्वर्णानामेव स्वजातिनियमः स्थानानुलोमजानामिति
 तत्राप्राप्त्यर्थं सर्वपदोपादानम्प्राप्तिश्च कर्णसमानधर्मत्वात् ॥ न च वर्ण-
 विशेषणन्ततः चकारानपपत्तः । ततश्च वर्णानामनुलोमजानां च जा-

तिष्वेवेति नियमो नान्यतो नान्येषु प्रतिलोमेष्वित्यर्थः । नन्विदं पूर्ववा-
 क्यप्राप्तप्रत्यासत्त्यपवादकतयैव कुतो नेष्यते । अदूरबान्धवमिति वसि-
 ष्ठावाक्यविरोधादिति चेन्न । तस्य ब्राह्मणवाक्यैकवाक्यतयोपसंहारादि-
 तिचेत् । मैवम् अपवादे लौकिकवैदिकप्रत्यासत्तिनियामकवृद्धव्यवहा-
 ररूपन्यायविरोधात् । प्रयोजनाभावादतिप्रसङ्गादनेनैव प्रत्यासत्ति-
 सामान्यापवादे दौहित्रो भागिनेयश्चेति प्रत्यासत्तिविशेषापवादास-
 ङ्गतेष्व । तस्मात् यथोक्तव्याख्यैव प्रयोजनवतीति प्रत्यासत्तिसामान्यात्
 प्राप्तयोर्दौहित्रभागिनेययोस्त्वैवर्णिकेष्वपवादमाह । दौहित्र इति । तु-
 शब्दस्य चावधारणार्थतया शूद्रैरेवेति नियमात् त्रैवर्णिकव्यावृत्तिः ।
 तत्र हेतुमाह । ब्राह्मणादित्रय इति । किंचिदपि शास्त्रे भागिनेयस्य
 त्रैवर्णिकसुतत्वाददर्शनाच्छूद्रविषयत्वमेवेति समुदायार्थः, भागिनेय इ-
 त्यविवक्षितं हेतौ व्यर्थविशेषणतापत्तेः । विवक्षायां भागासिद्धेः । दौ-
 हित्रभागिनेयौ शूद्रविषयौ शास्त्रान्तरे त्रैवर्णिकविषयत्वाभावात् यथा
 सुरापानादाविति प्रयोगात्तेनोभयोस्त्वैवर्णिकविषयत्वासिद्धिः । अथेदं
 वाक्यद्वयं शब्दविधयैव स्वस्वविषये प्रमाणं नानुमानविधया तेन भा-
 गिनेयमात्रस्यैव त्रैवर्णिकविषयत्वाभावो न दौहित्रस्येति वाच्यं, तदपि
 न । वाक्यभेदापत्तेः । दौहित्रस्य त्रैवर्णिकेषु विकल्पापत्तेः । अदूर-
 बान्धवत्वेन प्राप्तत्वाच्छूद्राणामेवेति नियमेन निषिद्धत्वात् यथा शूद्रा-
 णामेवेति नियमेन दौहित्रस्य त्रैवर्णिकेषु निषेधः सिद्ध्यति । त्रैवर्णि-
 कानां भागिनेय एव न भवतीति नियमेन दौहित्रस्य प्राप्तिश्च सिद्ध्य-
 तीति विकल्पः । किं च शब्दविधया प्रामाण्ये पूर्ववाक्ये किं नियमः प-
 रिसङ्ख्या वा स्यात् । कथं नियमः कथं च परिसङ्ख्या । दौहित्रभागि-
 नेयावेव शूद्राणामिति नियमः पक्षे दौहित्रादेः पक्षे च भ्रातृव्यादेः
 प्राप्तत्वात् । शूद्राणामेव दौहित्रभागिनेयाविति च परिसङ्ख्या दौहि-
 त्रादेस्तुर्ध्वपि वर्णेषु युगपत्प्राप्तत्वात् ॥ तत्राद्ये भ्रातृव्यादिविधायक-
 सामान्यशास्त्रस्य बाधः सर्वेषामेव वर्णानां जातिष्वेव न चान्यत इत्यत्र
 जातिपदस्य दौहित्रादिपरतया सङ्कोचः । दौहित्रभागिनेययोरभावे
 पुत्रीकरणाभावप्रसङ्गश्चेति । परिसङ्ख्यापक्षे तु शूद्राणामेवेत्यनेनैव त्रै-
 वर्णिकेषु तन्निषेधप्रसिद्धौ ब्राह्मणादित्रये नास्ति इत्यादि पुनस्तन्निषे-

धकवाक्यवैयर्थ्यापत्तिरिति, तस्मादनुमानविधयैव वाक्यद्वयव्याख्या सा-
 ध्येयसीति। किं च न्यायमूलिकाया अनुमानविधायाः श्रुतिमूलिकायाः
 शब्दविधाया गुरुत्वाच्च। श्रुतिकल्पने श्रुतिद्वयकल्पनाच्च। न्यायमूल-
 कत्वे च नास्तीति वर्तमानापदेशो लिङ्गम्। यदा तु दौहित्रो भागिने-
 यो वा शूद्राणां विहितः सुत इति पाठस्तदापि शूद्राणामेव शूद्राणाम-
 पीति वेत्यन्वयसंशयव्युदासाय नियमपरतामेव स्पष्टीकर्तुं ब्राह्मणा-
 दित्रयइत्यस्य प्रवृत्तेरेकवाक्यतैव, नियमपरता चेत्थम्। दौहित्रभागि-
 नेयकर्म्मकपुत्रीकरणभावनायामनियमेन चतुर्णामपि वर्णानां कर्त्तृ-
 त्वेन प्राप्तौ शूद्रनियमेन शूद्राणामेवेत्यन्वयः सिद्ध्यति, तथा च भागिनेय-
 पदं दौहित्रस्याप्युपलक्षणमेव। अन्यथा दौहित्रभागिनेययोः शूद्रवि-
 षयत्वनियमासिद्धेः। सिद्धौ वा दौहित्रस्य त्रैवर्णिकविषये विकल्पाप-
 त्तिरित्युक्तमेव। यद्येवं तर्हि भागिनेयस्य त्रैवर्णिकविषयत्वाभाव एव
 दौहित्रभागिनेययोः शूद्रविषयत्वेन साध्यतामिति चेन्न। शूद्रविषय-
 त्वादित्यनेनैव सिद्धौ दौहित्रभागिनेयपदोपादानवैयर्थ्यात्। अविवक्षा-
 यामुभयाविवक्षातो भागिनेयमात्राविवक्षाया लघुत्वात्। तस्माद्यथो-
 क्तमेव साधीय इति। तदेतत् स्पष्टमाचष्टे शाकलः। सपिण्डापत्यक-
 चैव सगोत्रजमथापि वा। अपुत्रको द्विजो यस्मात्पुत्रत्वे परिकल्पयेत्।
 समानगोत्रजाभावे पालयेदन्यगोत्रजम्। दौहित्रं भागिनेयञ्च मातृ-
 स्वसृसुतं विनेति। एतेन भागिनेयपदं दौहित्रमातृस्वसेययोरुपलक्षण-
 मिति स्पष्टमेव सिद्धम्। युक्तञ्चेतत्, विरुद्धसम्बन्धस्य त्रिष्वपि समान-
 त्वादित्यलम्बज्जना। नान्यजातीयः पुत्रीकार्य इत्युक्तं तदतिक्रमे क-
 थमित्यत आह शौनकः। यदि स्यादन्यजातीयो गृहीतोऽपि सुतः क-
 चित्। अंशभाजं न तं कुर्याच्छौनकस्य मतं हि तदिति। अन्याग्र-
 हीत्रपेक्षया उत्कृष्टा अपकृष्टा वा जातिर्यस्यासौ गृहीतो विधिनापी-
 त्यर्थः। अंशो धनस्य, अंशपदसामर्थ्यात् कृत्स्नधनव्युदासोऽर्थसिद्ध एव।
 असवर्णास्तु यासाच्छादनभाजना इति कात्यायनस्मरणात्। पिण्डदो-
 ऽशहरश्चैषामित्युपक्रम्य सजातीयेष्वयं प्रोक्तस्तनयेषु मया विधिरिति
 योगीश्वरस्मरणाच्च। इदानीं कीदृशः पुत्रीकार्य इत्यत आह शौनकः।
 नैकपुत्रेण कर्त्तव्यं पुत्रदानं कदा च न। बहुपुत्रेण कर्त्तव्यं पुत्रदानं

प्रयत्नत इति । एक एव पुत्रो यस्येति एकपुत्रस्तेन तत्पुत्रदानं न
कार्यम् । न त्वेवैकं पुत्रन्दद्यात्प्रतिगृह्णीयादिति वसिष्ठस्मरणात् । अत्र
स्वस्वनिवृत्तिपूर्वकपरस्वत्वापादानस्य दानपदार्थत्वात् परस्वत्वापा-
दनस्य च परप्रतिग्रहं विनानुपपत्तेस्तमप्याक्षिपति । तेन प्रतिग्रहनिषे-
धोऽप्यनेनैव सिद्ध्यति । अत एव वसिष्ठः । न त्वेवैकमुत्रन्दद्यात्प्रतिगृ-
ह्णीयादेति । तत्र हेतुमाह । स हि सन्तानाय पूर्वेषामिति । सन्ताना-
र्थत्वाभिधानेनैकस्य दाने सन्तानविच्छित्तिप्रत्यवायो बोधितः । स च
दातृप्रतिग्रहीत्रोरुभयोरप्युभयशेषत्वात् । यत्तु स्मृत्यन्तरम् । सुतस्य
सुतदाराणां वशित्वमनुशासने । विक्रये चैव दाने च वशित्वं न सुते
पितुरिति । यच्च योगीश्वरस्मरणं देयन्दारसुतादृतइति, तदेकपुत्रवि-
षयम् । कदा चन, आपदि । तथा च नारदः । निक्षेपः पुत्रदारं च स-
र्वस्वञ्चान्वये सति । आपत्स्वपि हि कष्टासु वर्तमानेन देहिना । अदे-
यान्याङ्गराचार्या यद्यत्साधारणान्वनमिति । इदमप्येकपुत्रविषयमेव,
वसिष्ठशौनकैकवाक्यत्वात् । तर्हि केन पुत्रो देय इत्यत आह । बह्व-
पुत्रेणेति । बहवः पुत्रा यस्येति बह्वपुत्रः, नैकपुत्रेणेति निषेधात् । द्वि-
पुत्रस्यैव दानप्राप्तौ यद्वह्वपुत्रेणेत्युच्यते । तद्विपुत्रस्यापि तत्प्रतिषेधाय ।
एकपुत्रो ह्यपुत्रो मे मतः कौरवनन्दन । एकं चतुर्यथा ऽचक्षर्नाशे
तस्यान्ध एव ह्येत्यादि भीष्मस्मृति श्रुतानूक्तेः । बह्वपुत्रेणेति पुंस्त्वश्र-
वणात् स्त्रियाः पुत्रदानप्रतिषेधः । अत एव वसिष्ठः । न स्त्री पुत्रन्द-
द्यादिति, नैरपेक्ष्यश्रवणाच्चेति भावः । भर्त्वनुज्ञाने तस्या अप्यधिकारः ।
तथा च वसिष्ठः । अन्यत्रानुज्ञानाङ्गत्तुरिति । यत्तु दद्यान्माता पिता
यं वेति यच्च माता पिता वा दद्यातामिति मातृपितृसमकक्षयाभिधानं
तदपि भर्त्वनुज्ञानविषयमेव । न चैवं विधवाया आपद्यपि पुत्रदानं न
स्यात् भर्त्वनुज्ञानासम्भवात् परिग्रहवदिति वाच्यम् । मानवीयलिङ्ग-
दर्शनेन तथाकल्पनात् नैरपेक्ष्यैकत्वश्रवणाच्च । स्त्रीनिरपेक्षस्येकस्यापि
पुत्रस्य भर्तुर्दानाधिकारः । दद्यान्माता पिता यं वा, माता पिता वा
दद्यातामिति, मातृनिरपेक्ष्यैकपितृनिर्देशाद्दीजस्य प्राधान्यादयोनिजा
अपि पुत्रा दृश्यन्तइति बोधायनीयहेतुदर्शनाच्च । भारतेऽपि । माता
भ्राता पितुः पुत्रो येन जातः स एव ह्येति । श्रुतिरपि । आत्मा वै जा-

यते पुत्र इति । मानवे दद्यातामित्यभयकर्तृकताश्रवणाच्चोभयाधि-
कारो मुख्यः । अत एव वसिष्ठः । शुक्रशोणितसम्भवः पुरुषो माता-
पितृनिमित्तकस्तस्य प्रदानविक्रयपरित्यागेषु मातापितरौ प्रभवत इति ।
बौधायनोऽपि । मातापित्रोरेव संसर्गसाम्यादिति । अत एव माता पिता
वा दद्यातामिति मनुना मातुर्भर्त्रनुज्ञानसापेक्षत्वाज्जघन्यत्वं स्यनु-
ज्ञाननैरपेक्ष्याप्यितुर्मध्यमत्वं जनकतासाम्यादुभयोर्मुख्यत्वमभिप्रेत्य
पूर्वपूर्वास्त्रसादुत्तरोत्तरमभिहितम् । न चेदमेकमेव वाक्यं द्विवच-
नान्तैकक्रियाश्रवणादिति वाच्यम् । मध्ये विकल्पासङ्गते, तस्माद्विकल्प-
त्रयमेव । अत एव योगीश्वरः । दद्यान्माता पिता यं वेति प्रत्येकमेक-
वचनान्तमेव क्रियापदमुदाजहार । तत्रापि निमित्तमाह । प्रयत्नत इति ।
प्रकृष्टो यत्नो यस्मिन् कालेऽसौ प्रयत्न आपत्कालस्तेन चापत्कालएव
पुत्रदानं नान्यथेत्यर्थः । यथाह कात्यायनः । आपत्काले तु कर्तव्यं
दानं विक्रय एव वा । अन्यथा न प्रवर्त्तेत इति शास्त्रविनिश्चय इति
प्रक्रमात्पुत्रदाराणाम् । मनुरपि । माता पिता वा दद्यातां यमङ्गिः
पुत्रमापदोति । आपदि, दुर्भिक्षादा, वनापदि दाने दातुर्दोषः, अन्यथा
न प्रवर्त्तेतेति निषेधात् । यद्वा प्रयत्नत इति प्रतिग्रहीतुः प्रयत्नादापद्य-
पुत्रत्वइति । अपुत्रेणैव कर्तव्यः पुत्रप्रतिनिधिः सदेत्यत्रिस्तरणात् ।
व्याख्यातश्चैवमेवापराङ्मूर्च्छिकाभ्याम् । आपदि ग्रहीतुरपुत्रत्वइति ।
विशेषान्तरमपि कालिकापुराणे । दत्ताद्या अपि तनया निजगोत्रेण
संस्कृताः । आयान्ति पुत्रतां सम्यगन्यबीजसमुद्भवाः । पितुर्गोत्रेण यः
पुत्रः संस्कृतः पृथवोपते । आचूडान्तं न पुत्रः स पुत्रतां याति चान्यत
इति । चूडाद्या यदि संस्कारा निजगोत्रेण वै कृताः । दत्ताद्यास्तन-
यास्ते स्युरन्यथा दास उच्यते । ऊर्ध्वन्तु पञ्चमादृषान्न दत्ताद्याः सु-
ता नृप । गृहीत्वा पञ्चवर्षीयं पुत्रेष्टिं प्रथमश्चरेत् । पौनर्भवन्तु तनयं
जातमात्रं समानयेत् । कृत्वा पौनर्भवष्टोमं जातमात्रस्य तस्य वै ।
सर्वास्तु कुर्यात्संस्कारान जातकर्मादिकान्नरः । कृते पौनर्भवष्टोमे
सुतः पौनर्भवस्तत इति । दत्तेति । अन्यबीजसमुद्भवा अपि दत्ताद्या-
स्तनया निजगोत्रेण प्रतिग्रहीत्रा स्वगोत्रेण सम्यक् स्वस्त्वोक्तविधिना
जातकर्मादिभिः संस्कृताश्चेत्तदैव प्रतिग्रहीतुः पुत्रतां प्राप्नुवन्ति ना-

न्यथेत्यर्थः । तदाह वसिष्ठः । अन्यशाखोद्भवो दत्तः पुत्रश्चैवोपना-
 यितः । स्वगोत्रेण स्वशाखोक्तविधिना स स्वशाखभागिति । दत्ताद्या
 इत्यादिपदेन कृत्रिमादीनां गृहणम् । औरसः क्षेत्रजश्चैव दत्तः कृ-
 त्रिम एव च । गूढोत्पन्नोऽपविद्धश्च भागार्हस्तनया इमे । कानि नश्च
 सहोदरश्च क्रीतः पौनर्भवस्तथा । स्वयंदत्तश्च दासश्च षडिमे पुत्रपांस-
 नाः । अभावे पूर्वपूर्वेषां परान् समभिषेचयेत् । पौनर्भवं स्वयन्दत्तं
 दासं राज्येन योजयेदिति पूर्वोपक्रमात् । यो यम्यौनर्भवादीनां रा-
 ज्यनियोजनाभावः स औरसव्यतिरिक्ताभाव एव, अभावे पूर्वपूर्व-
 षामित्यस्यैवानेनापवादात् । सत्यौरसे तु राज्याभावस्य न क्षेत्रजा-
 दोस्तनयान् राजा राज्येऽभिषेचयेत् । पितृणां साधयेन्नित्यमौरसे त-
 नये सतीत्यनेन प्रागेवाभिधानात् । सत्यौरसे क्षेत्रजादौ राज्ये नै-
 वाभिषेचयेत् । पितृणां नित्यं आह्वादि चैव न साधयेन्न कारयेदित्यर्थः ।
 गोत्रेणेति यद्यपि जातकर्मादिसाक्षाद्गोत्रस्य करणता न श्रूयते त-
 थापि तदङ्गभूते वृद्धिआह्वे तत्सम्बन्धावश्यम्भावात् प्रधानेऽपि तत्सम्बन्ध
 इति । चूडादिषु साक्षादेव तत्सम्बन्धः । शिखा अपि च कर्त्तव्याः कु-
 मारस्यार्षसङ्ख्येति स्मरणात् । संस्कारैः पुत्रत्वमित्यक्तं, तानेवा-
 न्यव्यतिरेकाभ्यामाह । पितुर्गोत्रेणेति । यः पत्न्या चूडान्तं चूडान्तैः
 संस्कारैः पितुर्जनकस्य गोत्रेण संस्कृतः सोऽन्यतोऽन्यस्य पुत्रतां न
 याति । अयमत्राभिसन्धिः । अत्र कृतचूडस्य परिगृहीतपुत्रताभाव-
 प्रतिपादनमसाधारणपुत्रतां विषयीकरोतीत्यवश्यं वाच्यम् । अन्यथा
 गृहीत्वा पञ्चवर्षीयमित्यनेन कृतचूडस्यापि परिगृहीतपुत्रताप्रतिपा-
 दनविरोधात् गृहीत्वेत्यस्य च कृतचूडविषयत्वावश्यम्भावः स्पष्टमि-
 ष्यते । ततश्च चूडान्तसंस्कारसंस्कृतस्य परिगृहे द्यामुध्यायणता भवति
 गोत्रद्वयेन संस्कृतत्वात् । तस्य च फलं गोत्रद्वयसम्बन्ध इत्यग्रे वक्ष्यते ।
 अनेन जातकर्मादीनां चूडान्तानां संस्काराणां पुत्रताहेतुत्वमुक्तम् ।
 आचूडमिति वक्तव्ये यदन्तगृहणं तदकृतार्षसमसङ्ख्याशिखस्य पुत्री-
 करणाभ्यनुज्ञानार्थं प्रधानानिष्यत्या पुत्रतार्हत्वात् । चूडाद्या इति
 वक्ष्यमाणत्वाच्च । अकृतजातकर्माद्यसम्भवे कथमित्यत आह । चू-
 डाद्या यदिति । यदि चूडाद्याः संस्कारा निजगोत्रेण प्रतिगृहीतगो

त्रेण कृताः, वै शब्दोऽवधारणे । तदैव दत्ताद्यास्तनयाः स्युरन्यथा ते दासा उच्यन्ते इति । चूडा आद्या येषां ते तथेति न तु चूडाया आद्या इति, पूर्व्वेण पौनरुक्त्यापातात् । अनेन जातकर्माद्यन्नप्राशनान्तानां जनकगौत्रेणानुष्ठानेऽपि न विरोधः । तथा चाकृतजातकर्मादिर्मुख्योऽकृतचूडोऽनुकल्प इति सिद्ध्यति । दत्ताद्या इत्यादिपदेन कृत्रिमादिग्रहणमित्युक्तमेव । तेषामपि संस्कारैरेव पुत्रत्वं न परिग्रहमात्रेण अन्यथा दास उच्यत इति विपक्षबाधकात् । अन्यथा चूडाद्यकरणे कृतचूडादिपरिग्रहे वा दासता भवति न तु पुत्रत्वमित्यर्थः । अस्य पुत्रत्वस्य यूपत्वादिवत्संस्कारजन्यत्वात्, असंस्कृतः पुत्रीकार्य इति स्थितम् । तत्रावध्यपेक्षायामाह । ऊर्ध्वमिति । असंस्कृतोऽपि पञ्चमादूर्ध्वं न ग्राह्यः कालाभावेन पुत्रत्वानुपपत्तेः । अनेन पञ्चैव वर्षाणि पुत्रपरिग्रहकाल इत्युक्तमभवति तद्व्यतिरेकेणाभिधानन्तु पञ्चमानन्तरं गौणेऽपि कालो नास्तीति प्रतिपादनाय, अन्यथा स्वकालादुत्तरः कालो गौणः सर्व्वः प्रकीर्तित इतिन्यायेन पञ्चमानन्तरस्य गौणकालत्वापत्तेः । ततश्च जननमारभ्यातृतीयवर्षं तत्रापि तृतीयवर्षस्य मुख्यकालतया ऊर्ध्वन्तु पञ्चमादवर्षादित्युपसंहारे वर्षश्रवणाच्चात्रापि चूडाशब्दस्य तृतीयवर्षपरतैवाभिप्रेतेति गम्यते । अन्यथोपनीतिसहभावपक्षे अष्टमवर्षमकृतचूडस्य परिग्रहापत्तेः । न चेष्टापत्तिः । ऊर्ध्वन्तु पञ्चमादवर्षादित्यनेन विरोधात् । तस्मादाचूडान्तमित्यत्र चूडाशब्दस्तृतीयवर्षपर एव युक्तः । तृतीयानन्तरमापञ्चमं गौणः । ऊर्ध्वन्तु गौणेऽपि नेति स्थितम् । सुता इत्यनेन पुत्रत्वानुत्पत्तावपि चूडादिसंस्कारा उत्पद्यन्तएव तत्तत्कालसङ्गावादित्युक्तम् । तथापि दासतैव, पुत्रत्वाभावात् । इदञ्च तृतीयं दासतानिमित्तम् । यत्तु कात्यायनस्मरणं, विक्रयञ्चैव दानञ्च न नेयाः स्युरनिच्छवः । दाराः पुत्राश्चेत्यनिच्छूनां दानादिनिषेधः । सोऽपि पञ्चवार्षिकस्यैव नाधिकस्येति व्याख्येयम् । यच्च सदृशन्तु प्रकुर्याद्यमिति वाक्ये गुणदोषविचक्षणमिति पाठमभिप्रेत्य विचक्षणं न तु बालमिति सर्व्वज्ञेन व्याख्यातम् । तदपि पञ्चवार्षिकमेव । विचक्षणं चातुर्य्यविशेषेण न तु बालं, बाल आपोडशादवर्षादिति लक्षणविशिष्टं न कुर्यादित्यर्थ इति

व्याख्येयम् । तर्ह्यसंस्कृताभावे कथमित्यत आह । गृहीत्विति । पञ्च-
 वर्षीयं, चूडान्तसंस्कारसंस्कृतमित्यर्थः । ननु कथं तस्य गृहणं दास-
 ताऽभिधानादित्यत आह । पुत्रेष्टिमिति । अयमत्राभिसन्धिः । अग्नये
 पुत्रवते पुरोडाशमष्टाकपालं निर्व्वपेदिन्द्राय पुत्रिणे पुरोडाशमे-
 कादशकपालं प्रजाकामोऽग्निरेवास्मै प्रजां प्रजनयति वृद्धामिन्द्रः प्र-
 यच्छतीति वाक्ये प्रजाफलकत्वमिष्टेः श्रूयते । तद्यत्रानुत्पन्ना प्रजा तत्र
 तदुत्पत्तिरेव भाव्या यत्र त्वत्पन्ना परिगृह्यते तत्रोत्पत्तेरभावात्तस्याः
 प्रजात्वमेव भाव्यमिति कल्प्यते, प्रकृतविध्यन्यथानुपपत्तेः । तच्च दास-
 त्वापनोदमृतेन सम्भवतीति तदपनोदोऽप्यवश्यमभ्युपेयः । अन्यथा प्र-
 जात्वमात्रसम्पादकत्वे पुत्रपरिगृहमात्रे स्यात् । यदि च संस्कारैरेव
 तत्र पुत्रत्वोत्पत्तेर्न तदपेक्षेति तर्हि प्रकृतेऽपि तुल्यं, प्रथमपदेनात्र त-
 त्सूचनात् । सर्व्वान्स्तु कुर्यात्संस्कारान् जातकर्मादिकान्नर इत्यन्तेऽभि-
 धानाच्च । तस्मात्पुत्रेष्ट्या पूर्व्वसंस्कारप्रयुक्तदासत्वापनोदपूर्व्वकप्र-
 जात्वसम्पादनात् संस्कृतेऽपि परिग्राह्य इति स्थितम् । यद्येवं तर्हि सं-
 स्कृतमित्येव वाच्यं किं पञ्चवर्षीयपदोपादानेनेति चेन्नैवम् । पञ्च-
 वर्षीयस्यैवेति नियमार्थत्वात् । नियमश्चाक्षरगृहणपूर्व्वकब्रह्मवर्चस-
 फलकोपनयनप्राप्त्यर्थः । न चायन्नियमः पूर्व्ववाक्येनैव सिद्ध इति
 वाच्यम् । तस्याकृतसंस्कारावधिसमर्प्यकत्वेन प्रकृतार्थत्वाभावे प्र-
 तिगृहीतत्वात् । प्रथममिति । संस्कारेभ्यः प्रागित्यर्थः । ननु परिग्रह-
 होमादेव प्रागिति कुतो नेष्यते, गृहीत्विति साङ्गाया गृहणभावनायाः
 क्वाप्रत्ययेन पूर्व्वकालतावगमात् । पुत्रेष्ट्या पूर्व्वसंस्कारापनोदेन
 संस्कारान्तरावश्यापेक्षणाच्चेति । यदुक्तम् ऊर्ध्वन्तु पञ्चमादृषान्न द-
 त्ताद्याः सुता इति । तस्यापवादमाह पौनर्भवन्त्विति । अक्षतायां क्ष-
 तायां वा जातः पौनर्भवः सुत इति । अनेन सप्तविधायामपि पुनर्भा-
 जातः संगृहीतः । जातमात्र, मुत्पन्नमात्रम्, तेनोत्पत्तिकाल एव न का-
 लान्तरइत्यर्थः । समानये, परिगृहविधिना परिगृह्णीयात् । ननु जा-
 तमात्रस्य जातकर्म्मैवोचितम् । कुमारञ्जातम्युरान्यैरालम्बादिति सू-
 त्रात्तत्कथमुच्यते जातमात्रं समानयेदिति । सत्यम् । अपरिगृहीतस्य
 स्वसुतत्वाभावे संस्कारानुपपत्तेः । संस्कृत्यात् स्वसुतान् पितेति स्मर-

णात् । न च बीजसम्बन्धादेव स्वत्वम् । बीजाद्योनिर्बलीयसीत्यपवादात्
 समयादन्यस्येति गौतमस्मरणाच्च, अन्यस्य जनयितुः पुत्रः समयादे-
 वेत्यर्थः । तस्मादत्र जातकर्माणः प्राक् परिगृह्य इति । परिगृह्यनन्तरं
 संस्कारप्राप्तावपवादमाह । कृत्वेति । जातमात्रस्य परिगृह्यनन्तरं पौ-
 नर्भवष्टोमं विधाय पश्चाज्जातकर्मादिसंस्कारान् कुर्यादित्यर्थः ।
 नन्विदमनुपपन्नं जातेष्टिन्यायविरोधात् । तथाहि । यथा जातेष्टि-
 र्विधीयते तथात्र पौनर्भवष्टोमो विहितः स च जातकर्माणः प्राक्
 क्रियमाणः प्रधानं विरुणद्धोव, पश्चाद्वसाध्यत्वात्तस्येति चे, दुच्यते । नात्र
 पौनर्भवष्टोमो जातेष्टिवदपूर्वो विधीयते । किन्त्वन्यत्रोत्पन्नस्य तस्य
 जातकर्मादीनां, च क्रममात्रं यथा दर्शपूर्णमासाभ्यामिष्ट्वा सोमेन
 यजेतेति, तेन न कोऽपि विरोधः । वैशब्देऽवधारणे, जातमात्रस्यैव न
 कालान्तरइत्यर्थः । तेनास्य जातेष्टिवदेव पूर्वकालतादिनियमोऽपि
 न सिद्ध्यतीति सर्वपदेनैव सिद्धौ जातकर्माद्युपादानं तत्पूर्वभाविनां
 गर्भसंस्काराणां निवृत्त्यर्थम् । जातकर्माद्युपादानेऽपि यत्सर्वपदोपा-
 दानं तद्यस्य यावन्तः संस्कारास्तस्य तावत्प्राप्त्यर्थं ततश्च गृह्णादीना-
 मुपनयनाद्यभावेऽपि चौडादिभिरेव पुत्रत्वम्भवतीति कल्प्यम् । नर
 इति सामान्योपादानेपि पौनर्भवष्टोमे त्रैवर्णिकस्यैवाधिकारादन्ये-
 षान्तु संस्कारमात्रेणैव पुत्रत्वमिति । पौनर्भवष्टोमसंस्कारयोर्मिलि-
 तयोः पुत्रत्वहेतुतामुपसंहरति । कृत इति । पौनर्भवष्टोमे कृते ततस्तैः
 संस्कारैः पौनर्भवः सुतो भवतीत्यर्थः । प्रासङ्गिकं पौनर्भवधर्ममाह ।
 एकोद्दिष्टं पितुः कुर्यात् न आद्वे पार्वणादिकम् । पौनर्भवः पुत्रः
 पितुः आद्वे क्षयाच्चे एकोद्दिष्टमेव कुर्यात् न पार्वणादिकम् । आदिश-
 ब्दा त्पार्वणविक्रतीनामपि निषेधः । प्रत्यब्दं पार्वणेनैव विधिना क्षेत्र-
 जौरसौ । कुर्यातामितरे कुर्युरेकोद्दिष्टं सुता दशेति जातकर्ण्यस्मर-
 णात् । पितुर्गतस्य देवत्वमौरसस्य त्रिपौरुषम् । सर्वत्रानेकगोत्राणामे-
 कोद्दिष्टं क्षयेऽहनीति पराशरस्मरणाच्च । पुत्रोद्देशे स्वयं दत्तश्च दा-
 सश्चेत्युक्तम् । तत्र दासलक्षणमाह । क्रीता या रमिता मूल्यैस्सा
 दासीति निमद्यते । तस्यां यो जायते पुत्रो दासपुत्रस्तु स स्मृतः ।
 या सर्वस्यापि मूल्यैः क्रीता सती रमितोपभुक्ता सा दासीत्युच्यते पू-

र्वैः । क्रयक्रीता तु या नारी न सा पत्न्यभिधीयते । न सा दैवे न सा
 वित्ये दासो तां कवयो विदुरिति स्मरणात् । तस्यां जातो दासपुत्रो
 दास्याः पुत्रो दासपुत्रः कान्दसः पुंवद्भावः । यद्वा दासस्यासौ पुत्रश्चेति,
 यद्वा दासाभिधः पुत्र इति । तद्वर्मानाह । न राज्ञो राज्यभाक् स
 स्यात् विप्राणां श्राद्धकृन्न च । अधमः सर्वपुत्रेभ्यस्तं तस्मात्परिवर्ज-
 येत् । स राज्ञो राज्यभाक् न विप्राणां श्राद्धकृच्च न स्यात् यस्मात्सर्वपु-
 त्रेभ्योऽधमः स इत्यर्थः । कीदृश इति निरूपित, मिदानो कथमिति
 निरूप्यते । तत्र शौनकः । शौनेकोऽहं प्रवक्ष्यामि पुत्रसंग्रहमुत्तमम् ।
 अपुत्रो मृतपुत्रो वा पुत्रार्थं समुपोष्य च । संग्रहं, संग्रहणविधिम् ।
 उपोष्य, संग्रहदिनात् पूर्वद्युः । बन्ध्यो मृतप्रजो वापीति वृद्धगौतमः ।
 वाससी कुण्डले दत्त्वा उष्णीषं चाङ्गलीयकम् । आचार्यं धर्मसंयुक्तं
 वैष्णवं वेदपारगम् । मधुपर्केण सम्पूज्य राजानं च द्विजान् शुचीन् ।
 राजाऽत्र ग्रामस्वामी, बन्धूनाह्वय सर्वान्स्तु ग्रामस्वामिनमेव चेति वृह-
 द्गौतमस्मरणात् । यदपि तत्रैवाग्रे मधुपर्कं ततो दद्यात्पृथिवीशाय
 शासिने इति पृथिवीशपदं तदपि ग्रामस्वामिपरमेव । तस्योपक्रमस्थ-
 त्वेन बलवत्त्वात् । द्विजान् चीन् याचनार्थतया मधुपर्कादिना सम्पू-
 ज्येत्यर्थः । बर्हिः कुशमयं चैव पालाशं चेध्ममेव च । एतानाहृत्य बन्धू-
 न् च ज्ञातीनाह्वय यत्नतः । बन्धूनात्मपितृमातृबन्धून् । ज्ञातीन्, सपि-
 ण्डान् । बन्धवाद्याह्वानं दृष्टार्थं राजाह्वानवत् । बध्नन्ति जानन्त्या-
 त्मीयतया परिगृहीतं नरमित्यर्थे शब्दद्वयसामर्थ्यात् । बन्धून्नेन स-
 म्भोज्य ब्राह्मणांश्च विशेषतः । बन्धूनाह्वानं, ब्राह्मणान्, पूर्ववृत्तान् ।
 चकारादाह्वानं ज्ञातींश्च सम्भोज्येत्यर्थः । अग्न्याधानादिकं तत्र कृ-
 त्वाज्योत्पवनान्तकम् । दातुः समक्षं गत्वा तु पुत्रन्देहोति याचयेत् ।
 याचनं कारयेत् पूर्ववृत्तैर्ब्राह्मणैरित्यर्थः । दाने समर्थो दातास्मै ये
 यज्ञेनेति पञ्चभिः । दानसामर्थ्यं, बद्धपुत्रत्वं, पत्न्यनुमतिश्चेत्यादि ।
 पञ्चभिर्हृद्यादिति शेषः । प्रतिगृहीत मानवं सुमेधसमिति मन्त्रलि-
 ङ्गात् । देवस्य त्वेति मन्त्रेण हस्ताभ्यां परिगृह्य च । अङ्गादङ्गेत्यृचं
 जप्त्वा आघ्राय शिशुमूर्ध्नि । वस्त्रादिभिरलङ्कृत्य पुत्रच्छायावहं
 सुतं । पुत्रच्छाया पुत्रसादृश्यं तच्च नियोगादिना स्वयमुत्पादनयो-

ग्यत्वम् । यथा भ्रातृसपिण्डसगोत्रादिपुत्रस्य, न चासम्बन्धिनि
 नियोगासम्भवः । बोजार्थं ब्रह्माणः कश्चिद्वनेनोपनिमन्व्यतामिति स्मर-
 णेन निमन्त्रणसम्भवात् । ततश्च भ्रातृपितृव्यमातुलदैर्द्वित्रभागि-
 नेयादीनां निरासः पुत्रसादृश्याभावात् । एतदेवाभिप्रेत्योक्तमग्रे ते-
 नैव । दैर्द्वित्रे भागिनेयश्च गृह्णाणां विहितः सुतः । ब्राह्मणादित्रये
 नास्ति भागिनेयः सुतः क्वचिदिति । अत्रापि भागिनेयपदं पुत्रसदृ-
 शानां सर्वेषामुपलक्षणं विरुद्धसम्बन्धस्य समानत्वात् । विरुद्धसम्ब-
 न्धश्च नियोगादिना स्वयमुत्पादनायोग्यत्वं यथा विरुद्धसम्बन्धो वि-
 वाहगृह्यपरिशिष्टे च वर्जितः । दम्पत्योर्मिथः पितृमातृसाम्ये विरुद्ध-
 सम्बन्धो यथा भार्यास्वसुर्दुहिता पितृव्यपत्नीस्वसा चेति । अस्यार्थः,
 यत्र दम्पत्योर्वधूवरयोः पितृमातृसाम्यं बध्वा वरः पितृस्थानीयो भवति
 वरस्य वा वधूर्मातृस्थानीया भवति । तादृशो विवाहो विरुद्धसम्बन्धः ।
 तत्र यथाक्रममुदाहरणद्वयम् । भार्यास्वसुर्दुहिता शालिकापुत्री, पि-
 तृव्यपत्नीस्वसा पितृव्यपत्न्या भगिनी चेति । तथा प्रकृते विरुद्धसम्ब-
 न्धपुत्रो वर्जनीय इति । यतो रतियोगः सम्भवति तादृशः कार्य
 इति यावत् । नृत्यगीतैश्च वाद्यैश्च स्वस्तिशब्दैश्च संयुतम् । गृहमध्ये
 तमाधाय चरुं ऊत्वा विधानतः । यस्त्वाहृदेत्युच्येनैव तुभ्यमग्रेत्युच्ये-
 कया । सोमोदददित्येताभिः प्रत्युचं पञ्चभिस्तथा । एवं सप्तभिर्मन्त्रैः
 सप्त चर्वाङ्गीर्ज्ज्वेत्यर्थः । वृद्धगौतमस्तु विशेषमाह । पायसन्तत्र
 साज्यं च शतसङ्ख्यन्तु द्वावयेत् । प्रजापते नत्वदेतामित्युद्दिश्य प्रजाप-
 तिमिति । एतदनन्तरं ब्राह्मणानां सपिण्डेष्वित्यादयः पुत्रदानमय-
 त्वत इत्येतदन्ताः श्लोकाः पूर्वमेव व्याख्याताः । तदनन्तरं दक्षिणां गु-
 रवे दद्याद्यथाशक्तिं द्विजोत्तमः । द्विजोत्तमो ब्राह्मणः । नृपो राज्या-
 र्द्धमेवाथ वैश्यो वित्तशतत्रयम् । राज्यार्धम्, अर्द्धराज्योत्पन्नमेकवर्षीयं
 द्रव्यं, प्रदद्यादर्द्धराज्योत्पन्नमेकवर्षीयं धनमिति वृद्धगौतमस्मरणात् ।
 इदञ्च महाराजाभिप्रायेण, वित्तानां नाशकानां शतत्रयम् । तच्च
 सौवर्णराजतताम्राणामुत्तममध्यमाधमकल्पनया ज्ञेयम् । शतत्रयं
 नाणकानां सौवर्णमथ राजतम् । प्रदद्यात्ताम्रमथ वा उत्तमादिव्यव-
 स्थयेति वृद्धगौतमस्मरणात् ॥ गृहः सर्वस्वमेवापि अशक्त्येव यथावसमः

सर्वस्वमेकवर्षीयं भृतिलब्धव्यम् । एकवर्षाहतमिति स्मरणस्यात्राप्य-
 विशेषात्सर्वस्वं चान्वये सतीति निषेधाच्च । वमिष्ठस्तु प्रकारान्तरमाह ।
 शुक्रशोणितसम्भवः पुरुषो मातापितृनिमित्तकस्ततस्तस्य प्रदानविक्रय-
 परित्यागेषु मातापितरौ प्रभवतः । न त्वेवैकं पुत्रन्ददमात्प्रतिगृह्णीयाद्वा
 स हि सन्तानाय पूर्वेषां न खी पुत्रं ददमात्प्रतिगृह्णीयाद्वा ऽन्यत्रानुज्ञा-
 नाङ्गत्वं, पुत्रं परिग्रहीष्यन् बन्धूनाह्वय राजनि चावेद्य निवेशनस्य मध्ये
 व्याहृतिभिर्ज्ञत्वा अदूरबान्धवं बन्धुसन्निष्ठमेव प्रतिगृह्णीयात्सन्देहे
 चोत्पन्ने दूरबान्धवं शूद्रमिव स्थापयेत् । विज्ञायते ह्येकेन बह्वंस्त्वायत-
 इति, तस्मिंश्चेत् प्रतिगृहीते औरस उत्पद्येत चतुर्थभागभागी स्याद्वत्त-
 क इति । अत्र शुक्रशोणितसम्भव इत्यारभ्यान्यत्रानुज्ञानाङ्गत्वरित्यन्तं
 व्याख्यातमेव प्राक् । बन्धूनात्मपितृमातृबन्धून्, राजनि ग्रामाधीशे नि-
 वेदनं गृहं व्याहृतिभिर्व्यस्ताभिः समस्ताभिश्चाज्यभागान्ते आज्ञति-
 चतुष्टयं ज्ञत्वेत्यर्थः । अदूरबान्धवमिति व्याख्यातम् । सन्देहे चोत्पन्ने
 इति, दूरे बान्धवा यस्यासौ दूरबान्धवोऽत्यन्तदेशभाषाविप्रकृष्टादृ-
 शस्य परिग्रहे कुलशीलादिविषये सन्देहो भवत्येव तस्मिन् सति तं शू-
 द्रमिव स्थापयेत् । यावन्निर्णयं न व्यवहरेदित्यर्थः । तत्र हेतुतया श्रुति-
 माह, विज्ञायत इति । एकेन पुत्रेण बहवः पित्रादयस्त्रातव्या इत्येतदर्थं
 पुत्रपरिग्रहो न त्वेकेन बहवः पातनीयाः । सन्देहे च पक्षे पातनस्यापि
 सम्भवात् । तस्मात्तं न व्यवहरेत् पाक्षिकस्यापि दोषस्य परिहार्यत्वा-
 त् । कल्पतरुस्त्वसन्निष्ठमेव प्रतिगृह्णीयादिति पाठमभिप्रेत्याह । अ-
 सन्निष्ठमेव अविज्ञातगुणदोषमपि, अप्यर्थ एवकारः । सन्देहइति ।
 बान्धवानामसन्निधानात्तु जातिसन्देहे शूद्रत्वेनाध्यवस्य संस्कारहीन-
 मेव स्थापयेत् । शूद्रोऽपि हि किल पुत्रो भवतीत्यभिप्राय इति, तदेत-
 दभिप्रायविवरणमसङ्गतं विजातीयपरिग्रहनिषेधात् । तस्माद्यथाश्रुत-
 मेव साधु । दत्तपरिग्रहानन्तरमौरसोत्पत्तौ विभागे विशेषमाह । त-
 स्मिन्निति । तस्मिन्दत्तके प्रतिगृहीते यदौरस उत्पद्येत तदा दत्तक-
 स्रतुर्थांशं लभते न समांशमित्यर्थः । अयमेव विधिः क्रीतादिष्वप्यनु-
 सन्धेयः । तस्य प्रदानविक्रयपरित्यागेष्वित्युपक्रमभेदेन वा व्यवस्थेति
 ध्येयम् । तैत्तिरीयाणां तु विधिविशेषमाह बोधायनः । पुत्रपरिग्रहविधिं

हविधिरप्याक्षिप्तो भवति । सम्प्राप्तोऽप्यन्यगोत्रत इति मानवात्, स-
 न्यग्विधिना प्राप्त इत्यर्थः । क्रीतादय इति, आदिशब्देन कृत्रिमा-
 पविद्धस्वयन्दत्तानां ग्रहणम्, क्षेत्रजादीन् सुतानेतानेकादश यथोदि-
 तान् । पुत्रप्रतिनिधीनाङ्गः क्रियालोपान्मनीषिण इति मनुना यथोदि-
 तानित्यनेन तत्तत्क्षणाद्विहितविधिविशिष्टानामेव पुत्रप्रतिनिधित्वा-
 मिधानात् । अत एव कृत्रिमलक्षणे सदृशन्तु प्रकुर्याद्यमिति प्रशब्देना-
 पविद्धलक्षणे यं पुत्रं परिगृह्णीयादिति परिशब्देन स्वयन्दत्तलक्षणे
 चात्मानं स्पर्शयेद्य इति दानापरपर्यायस्पर्शनशब्देन च विधिपरि-
 ग्रह एव कृतस्तदभिप्रेत्यैव वसिष्ठेनापि तस्य दानविक्रयपरित्यागेषु
 मातापितरौ प्रभवत इत्युपक्रम्य परिग्रहविधिरभिहितः, पुत्रं परिग्र-
 ह्येद्यन्निति परिग्रहवचनेन च कृत्रिमस्वयन्दत्तपरिग्रहेऽप्येष विधि-
 रनुसन्धेयः । मनुना तत्तदुपसर्गेण सूचनात् । तस्मादेषां पञ्चानां
 पुत्राणां श्रौतकवसिष्ठान्यतमविधिपरिग्रहेणैव पुत्रत्वं नान्यथा । य-
 था क्षेत्रजे उपपादितं मनुयाजवल्क्याभ्याम् । नियुक्तायामपुत्राया-
 म्पुत्रो जातोऽविधानतः । नैवार्हः पैतृकं रिक्तं पतितोत्पादितो हि
 सः । नियुक्तौ यौ विधिं हित्वा वर्त्तयातां तु कामतः । तावुभौ प-
 तितावित्यादिविध्यन्वयव्यतिरेकानुसरणात् । यत्तु मिताक्षराटीकायां
 सुबोधिण्यां तच्च स्वत्वं पुत्रत्वादिवत्त्वौक्तिकं मन्यन्ते वृद्धा इत्यभिहितं
 तदुक्तवचनविरोधादथ दत्तक्रीतकृत्रिमपुत्रिकापुत्राः परपरिग्रहेणा-
 र्षेण येऽत्र जातास्ते ऽसङ्गतकुलोना द्यामुध्यायणा भवन्तीति पैठिन-
 सिनार्षेण ऋष्युक्तेनैव परपरिग्रहेण पुत्रत्वाभिधानाच्च विरुद्धमित्यु-
 पेक्षणीयम् । न सङ्गताः कुलोना जनककुलोना येषां ते ते च ते अ-
 द्यामुध्यायणाश्चेति ये आर्षेण विधिना परिगृहीतास्ते जनककुलोनाः
 सम्बद्धाः । अत एव द्यामुध्यायणा भवन्तीत्यर्थः । यद्वा । जनकपरि-
 ग्रहीत्रोर्द्वयोरपि संस्कारकत्वे द्यामुध्यायणत्वमित्यग्रे वक्ष्यमाणत्वात्
 द्यामुध्यायणा इत्येव पाठोऽस्तु । मेधातिथिरपि दत्तकादिषु संस्कार-
 निमित्तमेव पुत्रत्वमाह सत्यपि प्रयोगे इन्द्रादिशब्दवत्त्वोक्तोऽर्थान्ति-
 शयाच्छास्ते चात्पत्तिविधानात् भार्यादिव्यवहारवत् पुत्रव्यवहारो
 ऽवगन्तव्य इत्यादिग्रन्थसन्दर्भेण । तस्मादत्तकादिषु संस्कारनिमि-

तमेव पुत्रत्वमिति सिद्धम् । दानप्रतिग्रहदोषाद्यन्यतमाभावे तु पु-
 त्रत्वाभाव एवेति ॥ इदानीमौरसदत्तकयोर्दत्तकाकृतविद्योश्च सम-
 वाये धनग्रहणमाह स एव । तस्मिन् जाते सुते दत्ते न कृते च
 विधानके । तत्स्वं तस्यैव वित्तस्य यः स्वामी पितुरञ्जसेति । तस्मिन्नौ-
 रसे सति यः सुतो जायते परिग्रहादिना तयोर्मध्ये तस्यैव तत्स्वं पि-
 तुर्वित्तस्याञ्जसा स्वभावेन यः स्वामी भवति नान्यस्य सत्यौरसे परि-
 ग्रहीतस्य न धनभाक्कमित्यर्थः । पुत्रत्वेत्यत्तावौरसाभावस्यापि विशे-
 षणत्वात् । तथा दत्ते यथाविधिपरिग्रहीते सति योऽकृतविधानकः
 पुत्रस्तयोश्च दत्त एव धनभाक् नाकृतविधानक इत्यर्थः । विधानस्यैव
 पुत्रोत्पादकत्वात् । दत्तौरससमवाये न दत्तो ज्येष्ठांशभागित्याह स
 एव । जातेष्वन्येषु पुत्रेषु दत्तपुत्रपरिग्रहात् । पिता चेद्विभजेदित्तं नैव
 ज्येष्ठांशभागभवेदिति । दत्तपरिग्रहानन्तरमौरसोत्पादकपि न दत्तो
 ज्येष्ठांशभागित्यर्थः । धर्मान्तरमप्याह मनुः । गोत्ररिक्थे जनयितुर्न
 भजेद्विभः सुतः । गोत्ररिक्थानुगः पिण्डो व्यपैति ददतः स्वधेति ।
 दत्तमः सुतो जनयितुर्गोत्ररिक्थे न भजेत् । तथा पुत्रं ददतः स्वधा
 दत्तपुत्रकर्तृकं श्राद्धं व्यपैति । यतो गोत्ररिक्थानुगः पिण्ड इति । एतेन
 पुत्रत्वापादकक्रिययैव दत्तमस्य प्रतिग्रहीतधने स्वत्वं तत्सगोत्रत्वञ्च
 भवति । दातृधने तु दानादेव पुत्रत्वनिवृत्तिद्वारा दत्तमस्य स्वत्व-
 निवृत्तिर्दातृगोत्रनिवृत्तिश्च भवतीत्युच्यते इति चन्द्रिकाकारः । ननु म-
 नुवचनाज्जनकगोत्रनिवृत्तावपि प्रतिग्रहीतृगोत्रप्राप्तौ किं मानमित्यत
 आह बृहन्ननुः । दत्तक्रीतादिपुत्राणां बीजवत्तः सपिण्डता । पञ्च-
 मी सप्तमी तद्वद्गोत्रं तत्प्राप्तकस्य चेति । दत्तक्रीतादिपुत्राणां बीजवत्त-
 र्जनकस्य सपिण्डतास्यैव दानादिनापि सा न निवर्तते । तस्या अव-
 यवान्वयरूपतया यावच्छरीरं दुरपनेयत्वात् । अनेनावयवान्वय एव
 सापिण्डं न पिण्डान्वयइत्युक्तमभवति पिण्डान्वयस्य व्यपैति ददतः स्व-
 धेत्यपगमावगमात् । सा च सपिण्डता कियतीत्यपेक्षायामाह पञ्चमी
 सप्तमीति । पञ्चानाम्पूरणी पञ्चमी पञ्चपुरुषव्याप्तेत्यर्थः । एवं सप्तमी ।
 गौतमोऽपि । ऊर्ध्वं सप्तमात्यितृबन्धुभ्यो बीजिनश्च मातृबन्धुभ्यः पञ्च-
 मादिति । अत्र बीजिग्रहणं दत्तकाद्यत्पादकानां सर्वेषामपि संग्र-

द्वार्थं न केवलं श्वेत्रजोत्पादकस्यैव । य एतेऽभिहिताः पुत्राः प्रसङ्गाद-
 न्यवोजजाः । यस्य ते वोजतो जातास्तस्य ते नेतरस्य त्विति मनुस्म-
 रणात् । तस्य ते पुत्र इति पुत्रत्वप्रतिपादनं सापिण्ड्यप्रतिपादनार्थं
 न तु पुत्रत्वोत्पादनार्थम् । पुत्रान् द्वादश यानाहेत्यादिप्रतिगृहीतपु-
 त्रत्वप्रतिपादनविरोधात् नेतरस्य प्रतिग्रहीतुरित्यर्थः । नन्वेवं कन्याव-
 दुभयत्रापि सापिण्ड्यमास्तां प्रतिग्रहेण गोत्रवत्सापिण्ड्यस्याप्युत्पत्तेरिति
 चेन्नैवम् । स्वगोत्रेषु कृता ये स्युर्दत्तक्रीतादयः सुताः । विधिना गोत्रतां
 यान्ति न सापिण्ड्यं विधीयते इति वृद्धगौतमस्मरणविरोधात् । ये द-
 त्तादयः सुताः स्वगोत्रेषु स्वगोत्रमध्ये कृतास्ते विधिना गोत्रतां सन्त-
 तित्वं यान्ति परन्तु तैः सह विधिना सापिण्ड्यं न विधीयते नेत्पाद्य-
 तइत्यर्थः । स्वगोत्रेष्वपि सापिण्ड्यानुत्पत्तौ परगोत्रे सुतरां सापि-
 ण्ड्यानुत्पत्तिरुक्ता । युक्ततरञ्चैतत् । पित्रारब्धत्वेन भर्त्रा सहैकश-
 रीरारम्भकत्वाभावेन च यथोभयत्रापि सापिण्ड्यं न सिद्ध्यति तथा
 दत्तके पित्रारब्धत्वेऽपि प्रतिग्रहीत्रा सहैकशरीरारम्भकत्वाभावात् ।
 अत एव देवलः । धर्मार्थं वर्द्धिताः पुत्रास्तत्तद्गोत्रेण पुत्रवत् । अंश-
 पिण्डविभागित्वं तेषु केवलमीरितमिति केवलशब्देन सापिण्ड्यमेव
 निरस्तवान्, गोत्रांशपिण्डानां विधानात् । नन्वेतत् प्रकृतार्थानुपयोगि,
 धर्मपुत्रविषयत्वात् । तथाहि । तत्तद्गोत्रेण तस्यतस्यैव गोत्रेण ये
 पुत्रवद्भूमार्थं वर्द्धितास्तेषु पुत्रेषु केवलमंशपिण्डविभागित्वमेव न
 वर्द्धकसापिण्ड्यमित्यर्थात् । तेनैतदपुत्रस्यैव वर्द्धकसापिण्ड्याभावं बो-
 धयति, न दत्तकस्येति चेन्नैवम् । पुत्रान् द्वादश यानाह नृणां स्वा-
 यम्भुवो मनुरिति परिसङ्ख्याविरोधेन धर्मपुत्रानभ्युपगमात् । अभ्युप-
 गमेऽपि वा पत्न्यादिव्यगणनेनांशभागित्वासम्भवादप्रसक्त्या सापि-
 ण्ड्यनिषेधासङ्गतेश्च । तस्मादपुत्रविषयमेवैतत् । अंशभागित्वप्रदर्श-
 नात् । तत्र चायमर्थः । धर्मार्थं, स्वस्थालोकतापरिहारकधर्मसम्यक्त्यर्थं
 तत्तद्गोत्रेण जनक्रापेक्षया भिन्नगोत्रेणापि परिग्रहीत्रा पुत्रवत्पुत्रप्र-
 तिनिधितया परिगृह्य ये पुत्रा वर्द्धितास्तेषु केवलं परिग्रहीत्रांशपिण्ड-
 विभागित्वमेव न सापिण्ड्यमिति । तस्मादत्र दत्तके न परिग्रहीतृसापिण्ड्यं
 किन्तु जनककुलएव सापुपुरुषं सापिण्ड्यमिति सिद्धम् । नन्वेतच्छब्दे-

न सन्निधानादोष्णापेक्षितश्रुतवज्जत्वानां पुत्राणामेव परामर्शो गम्यते
न वर्डकानां पुत्राणां, व्यवहितत्वात् सन्दिग्धवज्जत्वानां वीक्षान्वयायो-
ग्यत्वाच्च । आत्मनि परोक्षवर्तिर्देशकृतच्छब्दान्वयानुपपत्तेरपरोक्षनि-
र्द्देशकस्वशब्दस्यैवौचित्याच्चेति चेन्मैवं वादीः । सर्व्वनाम्नां बुद्धिस्थे श-
क्तिरिति न्यायेन बुद्धिस्थितायाः प्राधान्यायत्तत्वात् प्राधान्यस्य च सं-
स्कार्य्यत्वेन फलान्वयेन वा सम्भवात् । पितुः पुत्रेण कर्त्तव्या पिण्ड-
दानोदकक्रियेत्यादिवचनपर्यालोचनया पुत्रकर्त्तृकपिण्डदानादिक्रि-
यया पितुः संस्कार्य्यत्वावगमात् । पुत्रेण लोकान् जयतीत्यादिवचनव-
लात् पितुरेव पुत्रकरणकभावनाभाव्यलोकरूपफलयोगितया प्राधा-
न्यात्तच्छब्देन परामर्शो युज्यते यथा तप्ते पयसि दध्यानयति सा वैश्व-
देव्यामिक्षेत्यत्रामिक्षायाः संसृष्टदधिपयोरूपत्वेन सान्नाय्यविकारत्वे
स्थिते पूर्व्वपक्षिणा सप्तमीनिर्द्दिष्टस्य पयसो गुणत्वेन द्वितीयानिर्द्दिष्टस्य
दध्नाः प्रधानत्वात्तस्यैव तच्छब्देन परामृष्टस्य देवतासम्बन्धात् । सायं
दोहविकारत्वमित्युक्ते सिद्धान्तिना कर्म्मभिर्भूतेनापि दध्ना पयसो व्या-
प्यमानत्वेन दध्ना पयः संस्कुर्व्यादिति वाक्यार्थस्य पर्य्यवसानत्वेन प-
यस एव प्रधानत्वं तस्यैव तच्छब्देन परामृष्टस्य देवतासम्बन्ध इति प्रात-
र्द्दोहविकारत्वं साधितम् । तद्वत्प्रकृतेऽपि पितुः संस्कार्य्यत्वेन प्रधान-
त्वात्तच्छब्देन तस्यैव परामर्श इति युक्तम् । नन्वेवं दत्तकस्य प्रति-
ग्रहीत्वकुले सापिण्ड्याभावे कथं विवाहो न स्यादिति चेत्सत्यम् । सगो-
त्रत्वादिति ब्रूमः । तर्हि तद्गगिन्यादिसन्ततौ विवाहोऽस्तु सगोत्रत्व-
सापिण्डत्वयोरभावात् । न त्वाहृत्य निषेधकं वचनमुपलभामहे । प्र-
त्युत सावित्रीं यस्य यो दद्यात्तत्कन्यां न विवाहयेत् । तद्गोत्रे तत्कुले
वापि विवाहो नैव दोषकृदित्याद्यनुकूलमेव वचनमस्ति । न चेष्टापत्तिः ।
अविच्छन्नाविगीतसकलदेशीयशिष्टाचारविरोधात् । तस्मात्किं तत्रा-
विवाहनिमित्तमिति । अत्र कैश्चिदुच्यते । असपिण्डा च या मातुरस-
गोत्रा च या पितुः । सा प्रशस्ता द्विजातीनां दारकर्म्मणि मैथुने इत्यत्र
मनुवाक्ये स्वस्याऽसपिण्डे इति वक्तव्ये यत्पितुरसपिण्डावचनं तद्वत्त-
कस्य प्रतिग्रहीत्वसपिण्डाया विवाहो भा प्रसाङ्गीदित्येवमर्थम्, अ-
न्यथा पितृदारके सापिण्डे मूलपुरुषादष्टमस्य वरस्य मातृदारके

सापिण्डे मूलपुरुषात् षष्ठ्याः कन्याया विवाहे न स्यात् पितुः सपि-
 ण्डत्वेनासपिण्डताभावात् । न चेष्टापत्तिः । पञ्चमात्सप्रमादूर्ध्वं मातृतः
 पितृतस्तथेत्यादिसकलस्मृतिनिबन्धशिष्टाचारविरोधात् । न चेदं दू-
 षणं दत्तकेऽपि समानम्, अष्टमस्य तस्य षष्ठ्याः कन्यायाः पितुः सा-
 पिण्डत्वेनाविवाह्यत्वप्रसङ्गादिति वाच्यम् । सपिण्डता तु पुरुषे सप्रमे
 विनिवर्त्ततइति वक्ष्यमाणवाक्येन सप्रमस्य दत्तकपितुर्मूलपुरुषासपि-
 ण्डत्वेन षष्ठ्याः कन्यायास्तदसापिण्डेन षष्ठ्याः सप्रमस्य च पितुः
 सपिण्डत्वाभावादित्युक्तमेव । तस्माद्वत्तकसापिण्डनिर्णायकमिदमेव
 वचनमिति कानुपपत्तिः । तदतिभ्रान्तप्रलपितं, विकल्पासहत्वात् ।
 तथाहि । किमिदं दत्तकस्यैव सापिण्डनिर्णायकमुत दत्तकौरसयो-
 रुभयोरिति । नाद्यः । द्वेधा ह्यस्य वचनस्य दत्तकविषयता सम्भवेत् ।
 दत्तकप्रक्रमाद्वा दत्तकसापिण्डनिर्णायकविशेषवचनैकवाक्यत्वाद्वा ।
 न चेहोभयमप्यस्ति अनुपलम्भात् । किञ्चास्य दत्तकपरत्वेऽत्रत्यं पि-
 तृपदं गौण्या प्रतिगृहीतृपितृपरं स्यात् तच्चानिष्टं न विधौ परः शब्दा-
 र्थ इति न्यायविरोधात् । नाप्यन्यः । पितृपदे युगपद्वृत्तिद्वयनिषेधा-
 त् । न च गङ्गायां मीनघोषावित्यत्रेव वृत्त्यन्तरतात्पर्यग्राहकं प्रमाण-
 मस्ति तस्मादौरसविषयमेवेदं वचनं, गर्भाधानादिप्रक्रमात् पञ्चमा-
 त्सप्रमादूर्वाक् इति वचनान्तरैकवाक्यत्वाच्च । न चास्यौरसपरत्वे कू-
 टस्थादष्टमस्य वरस्य षष्ठ्योऽकन्याया अनुदाह्यत्वप्रसङ्गः । पितुरसपि-
 ण्डत्वाभावादित्युक्तमेव दूषणमिति वाच्यम् । तस्य पितुरिति पञ्च-
 म्यां षष्ठ्योभयमनिबन्धनत्वेनादूषणत्वात् । अत एव योगीश्वरेण मातृतः
 पितृतस्तथेत्यत्र पञ्चमीत्वनिर्णायकस्तस्मिन्प्रयोग आदत्तः, तस्यापि
 सार्वविर्भाक्तिकत्वशङ्कायामूर्ध्वं सप्रमात् पितृबन्धुभ्यो बोजिनश्च मा-
 तृबन्धुभ्यः पञ्चमादिति गौतमवाक्ये पञ्चम्या निर्णय इति न किञ्चित्स-
 माधानमिति समाधानान्तरं वक्तव्यम् । तदपरे आहुः । क्षेत्रजादीन्
 सुतानेतानेकादश यथोदितान् । पुत्रप्रतिनिधोनाहुः क्रियालोपान्मनी-
 षिण इत्यत्र वाक्ये क्षेत्रजादीनां पुत्रप्रतिनिधित्वाभिधानात् प्रतिनिधि-
 स्तद्वर्मा स्यादिति न्यायेन सकलौरसधर्माप्राप्त्या प्रतिग्रहीत्रादिपि-
 तृसपिण्डावर्जनं सेत्स्यतीति तत्र न सापिण्डं विधीयतइत्यनेन नि-

षिद्धस्य सापिण्डस्यातिदेशासंभवेनाप्राप्त्या तदवर्जनासम्भवात् । एतेन पुत्रनाम्ना औरसधर्मातिदेशात् प्रतिग्रहीत्रादिपितृसपिण्डावर्जन-
सिद्धिरित्यपास्तं, न तौ पशौ करोतीतिवन्निषिद्धस्य सापिण्डस्यातिदे-
शासम्भवेन वर्जनासम्भवात् । तस्मादनन्यगत्या वाचनिकमेव प्रतिग्र-
हीतृकुले सापिण्डमभ्युपगन्तव्यमिति, तदुच्यते । द्विविधं हि सापिण्ड-
मवयवान्वयेन पिण्डान्वयेन चेति । तत्रावयवान्वयसापिण्डस्य दत्तके
प्रत्यक्षवाधितत्वेन हेमाद्रिः पिण्डावयवान्वयमेवोपादाय दत्तकादीनां
प्रतिग्रहीतृकुले त्रिपुरुषमेव सापिण्डं व्यतिष्ठिपत् । तथा च कार्ष्णा-
जिनिः । यावन्तः पितृवर्गाः स्युस्तावद्भिर्दत्तकादयः । प्रेतानां योजनं
कुर्युः स्वकीयैः पितृभिः सह । दाभ्यां सहाय तत्पुत्राः पौत्रास्त्वे-
केन तत्समम् । चतुर्थपुरुषच्छेदं तस्मादेषा त्रिपौरुषीति । अस्यार्थः ।
दत्तकादयः पुत्राः प्रेतानां प्रतिग्रहीत्रादीनां पितृणामौरसत्वे शुद्ध-
दत्तकत्वे द्यामुध्यायणत्वे वा यावन्तः पितृवर्गाश्च यः षड्वा तत्राद्ये
पितृपितामहप्रपितामहाश्च यः, द्वितीये प्रतिग्रहीतृपितामहप्रपिताम-
हास्तयः, तृतीये प्रतिग्रहीत्रादयश्च यः जनकादयश्च त्रय इति षट्
तावद्भिर्बिम्बिभिः षड्भिर्वा सह प्रतिग्रहीत्रादीनां योजनं कुर्युः, प्रति-
ग्रहीतुः पितुर्ये यावन्तः पितृवर्गाश्च यः षड्वा तेषां सर्वेषां स्वपुत्रक-
र्तृके दत्तकसपिण्डोकरणे देवतात्वबोधनाय स्वकीयत्वविशेषणोपा-
दानं ततश्च प्रतिग्रहीतृपितृणाम्मध्ये त्रयाणां वा दत्तकसपिण्डोकरणे
देवतात्वप्राप्तौ विशेषमाह, दाभ्यामिति । त्रिषु पितृषु दाभ्यां षट्सु
चतुर्भिः, एवं दत्तकपौत्राः स्वपितृसपिण्डोकरणं स्वपितामहप्रतिग्र-
हीतृस्त्रयाणाम्पितृणां मध्ये एकेन प्रतिग्रहीतुः पित्रा द्यामुध्यायणत्वे
दाभ्यां वा पितामहप्रपितामहाभ्याञ्च सह कुर्युः । अमुमेव न्यायं द-
त्तकतत्पुत्रयोरप्यतिदिशति, तत्सममिति । तत्सपिण्डोकरणं दत्तकत-
त्पुत्रयोरपि द्यामुध्यायणत्वे समं पितृवर्गद्वयेन कार्यं वा । नन्वेवं द-
त्तकप्रपौत्रेण स्वपितुर्दत्तकपौत्रस्य सपिण्डोकरणे दत्तकपुत्रदत्तक-
तत्प्रतिग्रहीतृभिर्बिम्बिभिः सह क्रियमाणे प्रतिग्रहीतृपितृणां त्रयाणाम-
न्यतमस्याप्यनुप्रवेशाभावेन सापिण्डं न स्यादित्यत आह, चतुर्थपुरुषे
च्छेदमिति । यो यदा स्वपितुः सपिण्डोकरणं करोति स तत्पित्रादिभि-

द्विभिरेव कुर्यान्न चतुर्थेनेत्यर्थः । नन्वेवमौरसस्थलेपि सपिण्डीकरणं
 त्रिभिरेव शास्त्रे सिद्धं तेनैव सिद्धौ वचनान्तरारम्भः क्लेशः किमर्थं इत्यत
 आह, तस्मादिति । दत्तकानामेषां पिण्डान्वयरूपा आशौचाऽविवाह्य-
 त्वादिप्रयोजिका त्रिपुरुष्येव सपिण्डता । न । लेपभाजश्चतुर्थाद्याः पि-
 तृणाः पिण्डभागिनः । पिण्डदः सप्तमस्तेषां सापिण्ड्यं साप्तपौरुष-
 मिति मात्स्याभिहिता साप्तपौरुषी, तस्याः सामान्यरूपतया विशेषेणा-
 पवादान् । एतदेवाभिप्रेत्योक्तं संगृहकारेण । दत्तकानान्तु पुत्राणां
 सापिण्ड्यं स्यात्त्रिपौरुषम् । जनकस्य कुले तदङ्गहीतुरिति धारणेति ।
 यदिदमुभयत्र त्रिपुरुषसापिण्ड्याभिधानं तत् द्यामुध्यायणाभिप्रायेण ।
 तस्य त्रिकदयेन सह सपिण्डीकरणाभिधानात् शुद्धदत्तकस्य तु प्रति-
 ग्रहीतृकुले त्रिपुरुषं पिण्डान्वयरूपं सापिण्ड्यं जनककुले साप्तपौरुष-
 मवयवान्वयरूपमेवेत्यलम्प्रपञ्चेन । तदङ्गोत्रमिति । तद्वत्सपिण्डतावद्गो-
 त्रमपि बीजवत्पुर्जनकस्य न केवलं जनकस्याऽपि तु तत्पालकस्य च
 दत्तकादेर्यः पालकस्तस्य च गोत्रं दत्तकादीनाम्भवतीति । अनेन सपि-
 ण्डता वैलक्षण्यं गोत्रेऽभिहितम् । यथा सपिण्डता जनकस्यैव न तथा
 गोत्रं किन्तुभयोरपि तदिति । न चेदमपि दत्तकमात्रे किन्तु द्यामुध्या-
 यणे दत्तकविशेषे । तथाहि । द्विविधा दत्तकादयो नित्यवद्द्यामुध्याय-
 णा अनित्यवद्द्यामुध्यायणाश्चेति । तत्र नित्यद्यामुध्यायणा नाम ये
 जनकप्रतिगृहीतृभ्यामावयोरयं पुत्र इति सम्प्रतिपन्नाः, अनित्यवद्-
 द्यामुध्यायणास्तु ये चूडान्तैः संस्कारैर्ज्जनकेन संस्कृता उपनयनादि-
 भिरपि प्रतिगृहीता, तेषां गोत्रद्वयेनापि संस्कृतत्वात् द्यामुध्यायणत्वं
 परन्त्वनित्यं, जातमात्रस्यैव परिगृहे गोत्रद्वयेन संस्काराभावात् तस्य
 प्रतिग्रहीतृगोत्रमेव । तदिदं सर्व्वमभिप्रेत्याह सत्याषाढः । नित्यानां द्या-
 मुध्यायणानां द्वयोरिति सूत्रेण नित्यद्यामुध्यायणानां गोत्रद्वये प्रवरसम्ब-
 न्धमुक्त्वा तमेवानित्येष्वप्यतिदिशति, दत्तकादीनान्तु द्यामुध्यायणवदि-
 तिसूत्रेण । व्याख्यातश्चैतच्छबरस्वामिभिः । द्यामुध्यायणप्रसङ्गेनानित्या-
 नाह, दत्तकेति । तावदेव नोत्तरसन्ततौ प्रथमेणैव संस्काराः परि-
 ग्रहीता चेत्तदा उत्तरस्य पूर्व्वत्वात्तेनैव उत्तरत्र । तथा पितृव्येण भ्रा-
 तृव्येण चैकार्षेयेण ये जातास्ते परिगृहीतुरेवेति । अस्य भाष्यस्याय-

मर्थः । यो गोत्रद्वयेन संस्कृतस्तस्यैव गोत्रद्वयसम्बन्धो नोत्तरसन्ततेः ।
जनकगोत्रसम्बन्धे किं कारणमित्यत आह, प्रथमेनेति । प्रथमो जन-
कस्तेनैव संस्कृतत्वात् । संस्काराश्च चौडान्ताः । पितुर्गोत्रेण यः पुत्रः
संस्कृतः पृथिवोपते । आचूडान्तं न पुत्रः स पुत्रतां याति चान्यत इति
कालिकापुराणात् । व्याख्यातञ्चैतत्प्रागेवान्यस्यासाधारणं पुत्रतां न
याति, किन्तु द्यामुध्यायणो भवतीति प्रथमेनासंस्कारे कथमित्यत आह ।
परिग्रहोत्रा चेदिति । परिग्रहश्चैव जातकर्मादिसर्वसंस्कारकरणे
चौडादिसंस्कारकरणेपि वा उत्तरस्य परिग्रहोतुरेव गोत्रम् । तत्र हेतुः
पूर्वत्वात् संस्कारकरणे प्रथमत्वात् द्यामुध्यायणसन्ततौ दत्तकसन्ततौ
चापेक्षितं गोत्रमाह । तेनैवेति । परिग्रहोतृगोत्रेणैवोत्तरसन्ततेर्गोत्रमुभ-
यत्रापि । सगोत्रपरिग्रहमाह, तथेति । जनकपरिग्रहोत्रेरेकगोत्रत्वेपि
परिग्रहोत्रैव व्यपदेशः । परिग्रहसंस्कारकरणादिति । यत्तु गोत्ररि-
क्थे जनयितुर्न भजेद्विचित्रमः सुत इति तत्परिग्रहोत्रैव जातकर्मा-
दिसर्वसंस्कारकरणपक्षे वेदितव्यम् । ये तु नित्यवद्द्यामुध्यायणा
दत्तकादयस्तेषां गोत्रद्वयं, द्यामुध्यायणका ये स्युर्दत्तकक्रीतकादयः ।
गोत्रद्वयेऽप्यनुदाह्याः शुद्धशैशिरयोर्यथेति पारिजातस्मरणात् । गोत्र-
द्वये जनकगोत्रे परिग्रहोतृगोत्रे च, दत्तकादीनाञ्च द्यामुध्यायणत्वे इ-
दं वचनं नित्यानां द्यामुध्यायणानामिति सत्याषाढवचनं च प्रमाणम् ।
प्रवरमञ्जर्यामप्यनेनैवाभिप्रायेणोक्तं दत्तक्रीतकृत्रिमपुत्रिकापुत्रादी-
नां यथासम्भवं गोत्रद्वयं सप्रवरमस्तीत्येतावता द्विगोत्राणां गोत्रद्वयं
सप्रवरविवाहे वर्ज्यमिति । शाखापि प्रतियहोतुरेवेत्याह वसिष्ठः ।
अन्यशाखोद्भवो दत्तः पुत्रश्चैवोपनायितः । स्वगोत्रेण स्वशाखोक्तवि-
धिना स स्वशाखभागिति । स्वस्य प्रतियहोतुः शाखा यस्मिन् कर्मणि
तत् स्वशाखं कर्म तद्भजतीति स्वशाखभागिति प्रतियहोतृशाखीयमेव
कर्म तेन कर्तव्यमित्यर्थः । दत्तकादीनाम्मातामहं अपि प्रतियहोत्रो-
या माता तन्पितर एव पितृन्यायस्य मातामहेष्वपि समानत्वात् । यत्तु
मातामहश्चाद्विविधेर्मुख्यमातामहविषयत्वमेवेति हेमाद्रिभिहितम् ।
तन्न, व्यपैति ददतः स्वधेति वचनविरोधात् । न च मातामहानां दा-
तृत्वाभावः । बन्धूनाह्येत्यनेन दानसम्पत्तिकरणेन तेषामपि दातृत्वात् ।

किञ्च आहु गोत्ररिक्थानुगः पिण्डो व्यपैति इत्यनेन गोत्ररिक्थयो-
 र्निमित्तताप्रतिपादनादुक्तस्य च पितृरिक्थस्येव मातामहश्चरिक्थस्या-
 व्यपेतत्वान्न पूर्वमातामहश्चाङ्गाधिकार इति युक्तम्, अत एवास्वरसात्
 गौणमातामहादीनामपि गौणपितृवत् आहुं कर्त्तव्यमिति हेमाद्रिरेव
 पक्षान्तरमुपन्यस्तवान् । युक्तञ्चैतदेव, दत्तकस्यैरसप्रतिनिधितया
 औरसकार्यकर्तृत्वेन औरसकर्तृकआहुदेवतोद्देश्यकआहुकर्तृत्वमेव
 सिद्ध्यति, प्रतिगृहीतृपितृगोत्रशाखाकुलदेवताकुलधर्मान्वयवत्, प्रति-
 गृहीतृपित्राद्यन्वयाविशेषात् । वाञ्छन्ति पितरः पुत्रान् गत्या यास्यति
 यः पुत्र इत्यादौ पुत्रपदाविशेषात् । किञ्च प्रतिगृहीत्या मातुरासुरा-
 दिविवाहोदात्वे पिता पितामहे योज्यः सम्पूर्णे वत्सरे सुतैर्माता माता-
 महे योज्या इत्याह भगवान् यम इत्यादिविहितसपिण्डीकरणे पाल-
 कमातृपितुरेव मातामहत्वेन अन्यत्रापि आहु तदेव देवतात्वौचित्यात् ।
 तथा दत्तकादीनामपरिवेत्तादिदोषोऽपि न । भिन्नोदरे च दत्ते च पि-
 तृव्यतनये तथा । दाराग्निहोत्रसंयोगे न दोषः परिवेदनइति गौत-
 मस्मरणतः । भिन्नोदर इति सापत्नभात्तोरन्यतरस्य विवाहादौ न
 परिवेत्तादिदोष इत्येतदर्थं दत्ते चेति जनककुले ज्येष्ठभातृसत्त्वेऽपि
 न दत्तस्य विवाहादौ परिवेत्तृत्वम् । नापि कनिष्ठविवाहादौ ज्येष्ठस्य
 परिवित्तित्वमित्येतदर्थं पितृव्यतनयइति देवरेणोत्पादितस्य भ्रातुः क्षे-
 त्रजपुत्रस्य विवाहादौ देवरपुत्रस्य न परिवित्तिपरिवेत्तृत्वादिदोषो
 देवरपुत्रविवाहादौ वा क्षेत्रजस्येत्येतदर्थं न यथाश्रुतपितृव्यपुत्राभि-
 प्रायं परिगृहीतस्य दत्तपदेनैवोपादानादपरिगृहीतस्य च प्रसक्त्यभा-
 वेन निषेधाप्रवृत्त्या प्रतिप्रसवासम्भवात् । न चैतस्मादेव ज्ञापकादप-
 रिगृहीतस्यापि भ्रातृपुत्रस्य पुत्रत्वमिति शङ्कनीयम् । दशानां भ्रा-
 तृणामध्ये पञ्चानामपुत्रत्वे पञ्चानाञ्च प्रत्येकं दशपुत्रत्वे ऽपुत्राणां
 भ्रातृणाम्प्रत्येकं पञ्चाशत्पुत्रतापत्तेः । पञ्चाशताञ्च भ्रातृपुत्राणां
 प्रत्येकं दशपितृकतापत्तेश्चेत्याद्युक्तदूषणगणनासात् तस्माद्यथाव्याकृत-
 मेव साधु । एवं प्रतिगृहीतकुलआहुयद्रव्यं दत्तकाय प्रतिगृहीतजन-
 ककुलआहुयद्रव्यञ्च द्वामुध्यायणाय न दातव्यं, सपिण्डाय सगोत्राय
 आहुयं नैव दापयेत् । न भोजयेत् पितृआहु समानप्रवरं तथेति

हेमाद्रिपारिजातधृतवचनात् । आद्वीयं आद्वे दत्तद्रव्यम् । औरसपत्न-
 स्येवौरसपुत्र्या अप्यपचारे क्षेत्रजाद्याः पुत्र्यः प्रतिनिधयो भवन्ति,
 मुख्यापचारेप्रतिनिधिरिति न्यायात् । मुख्यत्वच्चास्य दानादिविधौ
 साधनत्वेन, साधनत्वञ्च ऋतुगमनविधिना साधिताया द्रव्याज्जन-
 विधिनार्जितस्य व्रीह्यादेः क्रतुसाधनत्ववत्तथाहि । रात्रिसूत्रन्यायेन
 ऋत्वियात् प्रजां विन्दामहे ऋत्वियात् प्रजां विन्दन्ते इत्याद्यर्थवा-
 दोन्नोते ऋतावुपेयात्तस्मिन् संविशेदित्यादौ नित्ये ऋतुगमनविधौ
 स्त्रीपुंससाधारण्याः श्रुतिसिद्धायाः प्रजाया एव भाव्यत्वमवगम्यते । प्र-
 जनयतीति प्रजेति व्युत्पत्त्या प्रजननशक्तिमतः स्त्रीपुंसस्यैव प्रजाशब्द-
 वाच्यत्वात् न नपुंसकस्य तस्य शुक्रशोणितसाम्यजन्यत्वेन नान्तरीयक-
 त्वात् । अत एवानधीत्य द्विजो वेदमनुत्पाद्य च सन्ततिम् । अनिष्ट्वा
 विविधैर्यज्ञैर्मोक्षमिच्छन् पतत्यध इति तादृश्या एव सन्ततेरनुत्पादे
 अधः पातः स्मर्यते, संतनोत्यन्वयमिति सन्ततिः प्रजापर्याय एव, प्रजा
 स्यात्सन्ततौ जने इति कोषात् । एवमपत्यार्थं स्त्रियः दृष्टाः स्त्रीक्षेत्रं
 बीजिनो नराः । क्षेत्रम्बीजवते देयं नाबीजो क्षेत्रमर्हति इत्यत्रापत्यश-
 ब्दो व्याख्यातः, अपत्यं कस्मादपतनं भवति नानेन पततीति वेति या-
 स्कस्मरणात् । आत्मजस्तनयः दनुः सुतः पुत्रः स्त्रियां त्वमो । आ-
 ऊर्दुहितरं सर्व्वेऽपत्यं तोकं तयोः समे इति कोषाच्च । यद्यत्र पुमान्
 पुरुमना भवति पुंसतेर्व्वेति यास्कोक्त्या पुम्पदं बज्ज परं तदा पुंसते-
 र्व्वेति तदुक्त्यैव प्रसवकर्तृमिथुनपरमेव व्याख्यायताम् । अतएव या-
 स्कः । मिथुनाः पुत्रदायादा इति, तदेतादृक् श्लोकाभ्यामप्युक्तम् ।
 अङ्गादङ्गात्सम्भवसि हृदयादधिजीवसे । आत्मा वै पुत्रनामासि स
 जीवशरदः शतमिति । अविशेषेण पुत्राणां दायो भवति धर्ममतः ।
 मिथुनानां विसर्गादौ मनुः स्वायम्भुवोऽब्रवीदित्यत्र पुत्रपदं मिथुनपरं
 दर्शितवान् । न चात्र मिथुनपदं पुत्रस्त्रुषापरमिति वाच्यम् । अङ्गाद-
 ङ्गात्सम्भवसि इत्यस्यासङ्गतेः । न दुहितर इत्येके पुमान् दायादोऽदा-
 यादा स्त्रीति विज्ञायतइत्येकीयमते दुहितृनिराकरणासङ्गतेश्च । यच्च
 नापुत्रस्य लोकोस्तीत्यादौ पुत्रपदं तदप्युभयपरमेव । भ्रातृपुत्रा स्व-
 द्दुहितृभ्यामिति पाणिनिना पुत्रदुहितृपदयोरेकशेषस्मरणात् ।

एतेनापुत्रेणैव कर्त्तव्यः पुत्रप्रतिनिधिसदेत्यादावप्यपुत्रपदं व्याख्यातं
तत्साधनञ्च पुत्रिकाकरणलिङ्गमग्रे वक्ष्यते । अत एवोक्तं तत्समः पु-
त्रिकासुत इति । अङ्गादङ्गात्मभवति पुत्रवदुचिता नृणामिति च ।
यदि चादृष्टवैकल्येन कन्यानुत्पादस्तदा कृष्णप्रतिपक्षाद्वादिना तत्स-
म्पादनङ्कार्यं कृष्णचतुर्थीश्राद्धादिना पुत्रादृष्टस्येव । यत्तु गमनकर-
णिकायामेव भावनायामेवं गच्छन् पुत्रं जनयेदिति पुत्रस्यैव भाव्यत्वं
प्रतीयते तत्प्रजापदोपात्तयोः स्त्रीपुंसयोर्मध्ये पुत्रस्य तद्वाक्यविहितगु-
णफलतया अवयुत्यानुवादः पुत्रार्थिप्रवृत्त्यर्थः गुणाश्च युग्मनिशा-
श्रुक्ताधिक्यस्त्रीशामतेन्दुसौस्थ्यपुंसवनापूर्वादयो योगिमन्वादिभिरेव
एवमित्यादिना स्पष्टीकृताः, आश्वलायनेनापि पाणिग्रहणे पुत्रपुत्र्यो-
गुणफलत्वं प्रकटितम् । गृभ्णामि ते सौभगत्वाय हस्तमित्यङ्गुष्ठमेव
गृह्णीयात् यदि कामयेत पुमांस एव मे पुत्रा जायेरन्नित्यङ्गुलोरेव
स्त्रोकामो रोमान्ते हस्तं साङ्गुष्ठमुभयकाम इति, एतेन स्त्रियोऽयु-
ग्मासु रात्रिष्वित्यपि व्याख्यातम् । तस्मात्पुत्रस्येव श्राद्धादिकर्त्त-
त्वेन परलोकसाधनतया पुत्र्या अपि दानश्राद्धादिविधिसाधनत्वेन सि-
द्धे मुख्यत्वे तदपचारे प्रतिनिधिर्युक्त एव, दुचिता दुरचिता दूरे चिता
दोगधेर्वेति निरुक्त्या दुहितुर्दौहित्रद्वारापि पित्रपकारकत्वं दर्शयति
यास्कः । मनुरपि । पौत्रदौहित्रयोर्लोके विशेषो नोपपद्यते । दौहि-
त्रापि ह्यमुत्रैनं सन्तारयति पौत्रवदिति । महाभारते गान्धार्युक्तिश्च ।
एका शताधिका बाला भविष्यति गरीयसी । तेन दौहित्रजालोकान्
प्राप्नुयामिति मे मतिः । अन्यत्रापि दुहितर एव मातापित्रोः किमौ-
रसाः पुत्राः निपतन् दिवो ययातिर्दौहित्रैरुद्धृतः पूर्वमिति । दौहि-
त्रैरष्टकादिभिः, कानोनैर्मागधीपुत्रैः । एवञ्चौरसदुहित्रभावे दौहि-
त्रकृतलोकप्राप्त्यर्थं क्षेत्रजादिदुहितृणामपि प्रतिनिधित्वेनोपादानं
सिद्धमेव । न च ब्रीहिप्रतिनिधित्वे वचनमस्ति । यद्येवं तर्हि भर्त्रपचारे
देवरस्येव भार्यापचारे शालिकायाः प्रतिनिधित्वं स्यात् । श्वशुरशरो-
रावयवान्वयेन सौसादृश्यादिति चेन्मैवम् । नहि श्वशुरशरोरावय-
वान्वयेन भार्यापादानं किन्तु तस्य संस्कृतस्त्रीत्वेन न च तच्छालि-
कायामस्ति यत्र च कनिष्ठादौ तदस्ति तत्र भवत्येव तस्याः ज्येष्ठाप्र-

तिनिधित्वम् । यथाह व्यतिरेकमुखेन योगीश्वरः । सत्यामन्यां स्व-
 र्णायां धर्मकार्यं न कारयेत् । स्वर्णासु विधौ धर्म्यं ज्येष्ठया न
 विनेतरेति । तस्मात् सिद्धमासां न्यायत एव प्रतिनिधित्वम् । तत्र
 क्षेत्रजगूढजकानीनसहोढपौनर्भवानां पञ्चानां मध्ये क्षेत्रजोत्पादनं
 मनुरेवाह । देवराद्वा सपिण्डाद्वा द्विया सम्यङ्जियुक्तया । प्रजेषि-
 ताधिगन्तव्या सन्तानस्य परिच्छेदइत्यनेन सन्तानस्योभयविधस्य
 परिच्छेदे उभयविधायाः प्रजाया इष्टत्वेन यथायथं प्रतिनिधित्वमित्यर्थः ।
 इतरासु चतसृषु नोत्पादनविध्यपेक्षा लोकस्वभावसिद्धत्वात् तासाञ्च
 नामानि पुत्रवत्तान्येव प्रवृत्तिनिमित्तस्योभयत्रापि तुल्यत्वात् तासां
 चौरसप्रतिनिधित्वं विकलावयवारब्धत्वेन न्यायत एव सिद्धं ब्रीह्यप-
 चारे नीवाराणामिव अवयववैकल्यञ्च ल्यवयवमात्रान्वयेन भर्त्तव्य-
 वान्वयाभावात् अस्त्वेवं क्षेत्रजादीनां दुहितृणामौरसदुहितप्रतिनि-
 धित्वं न्यायवत्त्वात् दत्तकक्रीतकृत्रिमदत्तात्मापविद्धानां न्यायाभावे क-
 थमस्तु प्रतिनिधित्वं, मैवं, तत्रापि सजातीयेष्वयं प्रोक्तस्तनयेषु मया
 विधिरिति योगिप्रतिपादितसजातीयत्वादिसौसादृश्यसङ्गावादस्त्वेव-
 न्यायप्रसरः । उपपादितं चैतदधस्तात् पुत्रप्रतिनिधिविचारे । ननु क्षेत्र-
 जादीनां पञ्चानां मात्रवयवान्वयेन दत्तकादीनां पञ्चानां सजाती-
 यत्वेनास्तु प्रतिनिधित्वं पूर्वाभावे परः पर इति क्रमविधानन्तु कथं
 सादृश्याविशेषादिति चेन्मैवम् । पूर्वपूर्वश्रेयस्त्वेनेति ब्रूमः । तदाह
 विष्णुः । एतेषाम्पूर्वःपूर्वः श्रेयानिति श्रेयो दृष्टादृष्टविशेषः दृष्टमवयव-
 प्रत्यासत्त्यादि अदृष्टं शुद्धादि वचनन्तु नियमायं यदि सोमं न विन्देत्
 पूतिकानभिषुण्णयादित्यादिवत् विशेषान्तरमस्मत्कृतायां विष्णुस्मृति-
 टीकायां केशववैजयन्त्यामवधेयम् । दुहितप्रतिनिधौ पुराणेषु लिङ्ग-
 दर्शनान्युपलभ्यन्ते । तत्र दत्तकाया रामायणे बालकाण्डे दशरथं प्रति
 सुमन्त्रस्य सनत्कुमारोक्तभविष्यानुवादो लिङ्गम् । इक्ष्वाकूणां कुले
 जातो भविष्यति सुधार्मिकः । नाम्ना दशरथो वीरः श्रीमान् सत्यप-
 राक्रमः । सख्यन्तस्याङ्गराजेन भविष्यति महात्मना । कन्या चास्य म-
 हाभागा शान्ता नाम भविष्यति । अपुत्रस्त्वङ्गराजो वै लोमपाद इति
 श्रुतः । स राजानं दशरथं प्रार्थयिष्यति भूमिपः । अनपत्योऽस्मि धर्मज्ञ

कन्येयं मम दीयताम् । शान्ता शान्तेन मनसा पुत्रार्थं वरवर्षिनी । ततो
 राजा दशरथो मनसाभिविचिन्त्य च । दास्यते तां तदा कन्यां शान्ता-
 मङ्गाधिपाय सः । प्रतिगृह्य तु तां कन्यां स राजा विगतज्वरः । नगरं
 यास्यति क्षिप्रं प्रहृष्टेनान्तरात्मना । कन्यां तामृष्यशृङ्गाय प्रदास्यति
 स वीर्यवानित्यादि । तत्रैव लोमपादं प्रति दशरथवाक्यम् । शान्ता तव
 सुता वीर सच्च भर्त्रा विशाम्यते । मदीयं नगरं यातु कार्यं हि मच्छदु-
 द्यतमिति । तत्रैव ऋष्यशृङ्गं प्रति लोमपादवाक्यम् । अयं राजा दश-
 रथः सखा मे दयितः सुहृत् । अपत्यार्थं ममानेन दत्तेयं वरवर्षिनी ।
 याचमानस्य मे ब्रह्मन् शान्ता प्रियतरा मम । सोयन्ते श्वशुरो धीर
 यथैवाहं तथा नृप इत्यादि । अत्र दीयतां दास्यते प्रतिगृह्य दत्ता श-
 व्दैर्दानविधिः स्पष्ट एव । तथा ऽपुत्र इत्युपक्रम्य पुत्रार्थं इत्युपसंहारा-
 दौरसपुत्रीवद्वत्तुपुत्र्यापि पुत्रप्रतिनिधिर्भवतीति गम्यते । क्रीतायां हे-
 माद्रौ स्कन्दपुराणे । आत्मीकृत्य सुवर्णेन परकीयान्तु कन्यकाम् ।
 धर्म्येण विधिना दातुमसगोत्राऽपि युज्यते । लैङ्गेऽपि । कन्यां लक्षण-
 सम्यन्नां सर्व्वदोषविवर्जिताम् । मातापित्रोस्तु संवादं कृत्वा दत्त्वा ध-
 नमश्नुत । आत्मीकृत्य तु संस्थाप्य वस्त्रन्दत्वा शुभं नवम् । भूषणैर्भूष-
 यित्वा तु गन्धमाल्यैरथार्चयेत् । निमित्तानि समीच्याथ गोचनशुच-
 कादिकम् । उभयोश्चित्तमालोच्य उभौ सम्पूज्य यत्नतः । दातव्या श्रो-
 त्रियायैव ब्राह्मणाय तपस्विने । साक्षादधोतवेदाय विधिना ब्रह्मचा-
 रिण इति । अत्र सुवर्णेनात्मीकृत्य धनन्दन्वेत्यादिशब्दैः क्रयविधिः
 स्पष्ट एव । कृत्रिमाया हरिवंशे शूरापत्यगणनायाम् । महिष्यां जज्ञिरे
 शूराङ्गोजायां पुरुषा दश । वसुदेवो महाबाहुः पूर्व्वमानकदुन्दुभि-
 रित्युपक्रम्य देवभागस्ततो जज्ञे तथा देवश्रवाः पुनः । अनावृष्टिः कन-
 वको वत्सवानथ गृञ्जिमः । श्यामः शमीको गण्डूषः पञ्च चास्य वरा-
 ङ्गना इति मध्ये ऽभिधाय । पृथुकीर्त्तिः पृथा चैव श्रुतदेवा श्रुतश्रवाः । रा-
 जाधिदेवो च तथा पञ्चैता वीरमातर इति पञ्चापि विगण्य पृथां दु-
 हितरं चक्रे कुन्तिस्तां पाण्डुरावहत् । यस्यां स धर्मविद्राजा धर्मा-
 ज्ञज्ञे युधिष्ठिर इत्यादि । अत्र चक्र इति कर्त्तुरेव व्यापारश्रवणादस्याः
 कृत्रिमत्वम् । पादो भौमव्रते च । आसीत् सुनन्दिकः पूर्व्वं ब्राह्मणो वे-

दपारगः । तस्य सुनन्दिका भार्या वन्ध्या तु बङ्गलोभिनी । तस्यापत्यं
 न सञ्जातं वृद्धत्वं वन्ध्यभावतः । तेनान्यस्य सुता जाता सुशीला रू-
 पसंयुता । ब्राह्मणस्य कुले जाता गृहीत्वा पोषिता स्वयम् । ताञ्च पुत्रौ
 गृहे तस्य ब्राह्मणी सा ह्यपालयत् । विवाहार्थन्तु विप्रस्य दत्ता सोमेश्व-
 रस्य च । वेदोक्तविधिना तत्र विवाहमकरोत्तदेत्यादि । अत्रापि स्वयं
 गृहीत्वेति श्रवणं कृत्रिमत्वे लिङ्गम् । न च स्वयं पोषितेत्यन्वयः साधुः ।
 ग्रहणपोषणयोः क्वाप्रत्ययाभिहितसमानकर्तृकत्वेनैव स्वयम्पोषणस्य
 सिद्धत्वात् । दत्तात्मिकायाः पुराणान्तरेषु स्मृतम् । अपविद्यायां महा-
 भारते आदिपर्वणि शकुन्तले दुष्यन्तशकुन्तलासंवादानुवादकण्व-
 वाक्यम् । जनयामास स मुनिर्मनकायां शकुन्तलाम् । प्रस्थे हिमवते
 रस्ये मालिनीमभितो नदीम् । जातमुत्सृज्य तं गर्भं मेनका मालिनी-
 मनु । कृतकार्या ततस्त्वर्यमगमच्छक्रसंसदम् । तं वने विजने गर्भं
 सिंहव्याघ्रसमाकुले । दृष्ट्वा शयानं शकुनाः समन्तात्पर्यवारयन् । ने-
 मां हिंस्युर्वने बालां क्रव्यादा मांसगृह्णिनः । पर्यरक्तंस्तदा तत्र शकु-
 न्ता मेनकात्मजाम् । उपस्पृष्टुं गतश्चाहमपश्यं शयितामिमाम् । नि-
 र्जनेपि वने रस्ये शकुन्तैः परिवारिताम् । आनयित्वा ततश्चैनां दुहि-
 तत्वे न्यवेशयम् । शरीरकृत्प्राणदाता यस्य चान्नानि भुञ्जते । क्रमेण
 ते त्रयोप्युक्ताः पितरो धर्मशासने । निर्जने तु वने यस्माच्छकुन्तैः प-
 रिवारिता । शकुन्तलेति नामास्याः कृतञ्चापि ततो मया । एवं दु-
 हितरं विद्धि मम विप्र शकुन्तलाम् । शकुन्तलोवाच । एतदाचष्ट पृष्ठः
 सन् मम जन्म महर्षये । सुतां कण्वस्य मामेवं विद्धि त्वं मनुजाधिप ।
 कण्वं हि पितरं मन्ये पितरं स्वमजानतीति । अत्रोत्सृष्टाग्रहणादपवि-
 द्धाविधिः स्पष्ट एव । तदेवं तत्तद्विध्यविनाभूतलिङ्गदर्शनैस्तत्तद्विधि-
 सिद्धिः सुकरैवेत्यलम्पक्नवितेन ॥ अथ दत्तकाशौचनिर्णयः । तच्च
 जनककुले परस्परं नास्त्येव । गोत्ररिक्थे जनयितुर्न भजेद्विप्रः
 सुतः । गोत्ररिक्थानुगः पिण्डो व्यपैति ददतः स्वधेति मनुवचनात् ।
 अत्र च स्वधापिण्डशब्दैः आशौचादिसकलपितृकर्मोपलक्षणं पिण्ड-
 दानादिनिमित्तभूतगोत्ररिक्थयोर्निवृत्तिश्रवणात् प्रेतपिण्डदानादेश्चा-
 पूर्व्याशौचपूर्वकालत्वनियमात् । ततश्च पिण्डनिवृत्त्या चाशौचनिवृ-

त्तिरर्थसिद्धैव । असगोत्रः सगोत्रो वा यदि स्त्री यदि वा पुमान् ।
 प्रथमेऽर्हनि यो दद्यात्स दशाहं समापयेत् । प्रयाहिणान्तु नैव स्यात्
 कर्तुः स्वस्ति तथापि च । यावदाशौचमुदकं पिण्डमेकञ्च दद्युरित्या-
 दि वाक्यपर्यालोचनया पिण्डाशौचयोः समव्याप्तिसिद्धेः, तस्मादत्तक-
 तज्जनकादीनाञ्च परस्परं नाशौचादि । यत्तु वैजिकादपि सम्बन्धा-
 दनुरुन्ध्यादघं व्यहमिति, तदपि व्यपैति ददतः स्वधेत्यनेनापोदितम् ।
 दत्तकातिरिक्तस्थले तस्य सावकाशत्वात् । किञ्च आशौचोदकदा-
 नादौ गोत्रसापिण्डयोर्मिलितयोर्निमित्तत्वावगमात् । अन्यतरापायेन
 तन्निमित्तमशौचादि । तथा च शङ्खलिखितौ । सपिण्डता तु विज्ञेया
 गोत्रतः साप्तपौरुषो । पिण्डश्चोदकदानञ्च शौचाशौचं तदानुगमिति ।
 प्रतिग्रहीतृपित्रादीनान्तु दत्तकादिमरणे त्रिरात्रमाशौचम् । तदाह बृ-
 हस्पतिः । अन्याश्रितेषु दारेषु परपत्नीसुतेषु च । मृतेष्वाप्तुत्य शुद्ध्यन्ति
 त्रिरात्रेण द्विजोत्तमाः । इदञ्च त्रिरात्राशौचविधानं यत्प्रतियोगिकं
 भार्यात्वं पुत्रत्वञ्च तस्यैव । त्रिपुरुषान्तर्वर्तिनां पितृसपिण्डानान्तु
 पृथगाह मरोचिः । सूतके मृतके चैव त्रिरात्रमपरपूर्वयोः । एकाहस्तु
 सपिण्डानां त्रिरात्रं यत्र वै पितुरिति । यद्यपि दत्तकादीनामपुत्राना-
 नामेव स्त्रीकारात् प्रतिग्रहीतृस्तदुत्पत्त्याशौचं न घटते तथापि तद-
 पत्योत्पत्त्याशौचं, पौनर्भवस्य तु स्वगृहोत्पत्त्याशौचं घटतएवेति
 सूतकनिर्देशः । इदमपि समानजातीयानामेव पुत्राणाम् । तथा च
 ब्रह्मपुराणम् । औरसं वर्जयित्वा तु सर्व्ववर्षेषु सर्व्वदा । क्षेत्र-
 जादिषु पुत्रेषु जातेषु च मृतेषु च । आशौचन्तु त्रिरात्रं स्यात् समान-
 मिति निश्चय इति । सर्व्वदा सर्व्वकालमुपनयनानन्तरमपि । अन्याश्रि-
 तेषु दारेषु परपत्नीसुतेषु च । गोत्रिणः स्नानशुद्धाः स्युस्त्रिरात्रेणैव
 तत्त्वविदिति । यद्यपि प्रतिग्रहीतृमरणे दत्तकस्य दशाहाशौचं न
 घटते सपिण्डसगोत्रत्वयोर्मिलितयोरभावादाशौचविशेषश्चाहेत्यनेना-
 पलभ्यते । तथापि गुरोः प्रेतस्य शिष्यस्तु पितृमेधं समाचरन् । प्रेता-
 हारैः समन्तत्र दशरात्रेण शुद्ध्यतीति मरोचिवचनेन शिष्यस्य गुरु-
 प्रेतकार्य्यकरणनिमित्तदशाहाशौचमुक्तमभवति, अत्र गुरुशब्दआचा-
 र्यादिरूपे गुरुत्वमत्राप्यस्ति उपनयनादिकर्तृत्वात् ततश्च दत्तकस्य

प्रतिग्रहीतक्रियाकरणेव दशरात्राशौचं सिद्ध्यति । अन्यथा त्रिरा-
त्रमेव पूर्वोक्तवचनात् । एवं दत्तकस्य प्रतिग्रहीतुस्त्रिपुरुषान्तर्वर्त्ति-
सपिण्डमरणे एकाहः । एकाहस्तु सपिण्डानामिति पूर्वोक्तमरोचि-
वाक्यात् । सोदकसगोत्रयोर्मरणे स्नानमात्रम् । अन्याश्रितेषु दारेषु
परपत्नीसुतेषु चेति पूर्वोक्तप्रजापतिवाक्यात् ॥ अथ दत्तकपुत्रकर्तृ-
कश्राद्धनिर्णयः । तथा च जातूकर्ण्यः । प्रत्यब्दं पार्वणेनैव विधिना क्षेत्र-
जौरसौ । कुर्यातामितरे कुर्युरेकोद्दिष्टं सुता दशेति । प्रत्यब्दमिति
सामान्योपादानेन मघादिश्राद्धप्राप्तावपि कुर्यादश्राद्धमेवात्र विवक्षितम् ।
पितुर्गतस्य देवत्वमौरसस्य त्रिपौरुषम् । सर्वत्रानेकगोत्राणामेकोद्दि-
ष्टं क्षयेऽहनीति पराशरवाक्ये क्षयाहपदोपादानात् । न चात्राण्यनेक-
गोत्रपदं मातामहादिपरं तस्य पितुरसपदसमभिव्याहारेण औरस-
प्रतियोग्यनौरसपुत्रपरत्वस्यैवौचित्यात् । अन्यथा पितुः पुत्रेण क्षयेऽ-
हनित्रिपुरुषं कर्तव्यमित्येतावतैवार्थसिद्धौ औरसपदोपादानानर्थक्या-
पातात् । न च मातामहादीनामपि क्षयाहे एकोद्दिष्टमेव भवतीति नि-
यमो ऽस्ति । तथा च मरोचिः । मातुः पितरमारभ्य त्रयो मातामहाः
स्मृताः । तेषान्तु पितृवच्छ्राद्धं कुर्युर्दुहितृसूनुव इति । अत्र त्रयाणां मा-
तामहानां श्राद्धविधानात् पार्वणमवगम्यते । न च पितृवदित्यनेन
मातामहानामपि पार्वणैकोद्दिष्टयोर्विकल्पः । तस्य मातामहश्राद्ध-
नित्यताविधानपरत्वात् । किञ्च कर्षूसमन्वितं मुक्ता तथाद्यं श्राद्धषोड-
शम् । प्रत्याब्दिकन्तु शेषेषु पिण्डाः स्युः षडिति स्थितिः, रित्यत्रापि प्र-
त्याब्दिकशब्दस्यापि प्रत्यब्दशब्दवन्मघादिश्राद्धपरत्वं कुतो न स्यात्,
इष्टापत्तिरिति चेत् । न । मघादिष्वपि दत्तकादीनामेकोद्दिष्टापत्तेः । न
चैतत्कस्यापोष्टं प्रत्याब्दिकशब्देन श्राद्धमात्रसंग्रहे शेषपदाभिधेयश्रा-
द्धान्तराभावेन पर्युदासासम्भवात् । तस्मादौरसेन क्षयाहे मातापित्रोः
पार्वणमेव कार्यम्, इतरदत्तकादिभिरेकोद्दिष्टमेव । इत्येव व्यवस्था
साधीयसीत्यलं विस्तरेण ॥ अथ दत्तकविभागः । तत्र वसिष्ठः । तस्मिं-
श्वेत् प्रतिग्रहीते औरस उत्पद्येत चतुर्थभागभागी स्यादत्तक इति ।
तदभावे तु सर्व्वहरः ॥ ६० ॥ इति श्रीधर्माधिकारिरामपण्डितात्म-
जश्रीनन्दपण्डितविरचिता दत्तकमोमांसा समाप्ता ॥ नमः संकटायै ॥

॥ शुद्धिपत्रम् ॥

| पृ० | पं० | अशुद्धम् । | शुद्धम् । | पृ० | पं० | अशुद्धम् । | शुद्धम् । |
|-----|-----|-----------------|-----------|-----|-----|----------------------|-----------------|
| २ | २५ | न दक्षिण | दक्षिणा | १८ | २१ | पुत्रस्य भर्तु | भर्तुः पुत्रस्य |
| ३ | २८ | शौनु | शौ | १९ | १ | मित्य | मित्यु |
| ४ | १९ | पुत्रस्यानेन पु | पु | २० | ७ | यो य | योऽय |
| ४ | २२ | पुत्रप्र | प्र | २० | १३ | दिता | दिषु सा |
| ५ | १६ | अत्रापि | अथापि | २१ | २८ | कमे | कविषयमे |
| ५ | २९ | पत्र | पुत्र | २३ | १२ | पूर्व | पर्व |
| ७ | ४ | धाः | धा | २४ | २ | वित्र्ये | पित्र्ये |
| ७ | ४ | कल्पित | कल्पिक, | २४ | ८ | शौने | शौन |
| ८ | ७ | ऽसा | त्सा | २४ | २६ | नाश | नाण |
| ९ | १ | ति । | ति | २७ | ४ | यनिवेशरमध्ये | } यरा |
| ९ | २९ | भ्रात | भ्रातृ | | | व्याहतिभिर्हुत्वा रा | |
| ११ | २ | म | मु | २९ | २२ | स | सु |
| ११ | २८ | य | यु | २९ | २९ | ग्रहणं | ग्रहणं |
| १२ | २५ | धा | या | २९ | २९ | घात्य | घुत्पा |
| १२ | २५ | न्ध | न्धु | ३१ | ३ | वर्जि | वर्जि |
| १३ | ९ | भा । व | भावा | ३१ | ५ | स्थिता | स्थ ता |
| १३ | १६ | दोष | दोश | ३१ | १७ | धाम | धान |
| १३ | २९ | दित्यलं बहुना । | द् | ३२ | ५ | पिण्ड्येत्वन | पिण्ड्येन |
| १४ | १ | लाकिक | लोक | ३२ | १८ | दर्वाक् | दूर्ध्व |
| १५ | ४ | वेष्वाजाति | जातिष्वेव | ३२ | १९ | षष्ठी | षष्ठ्याः |
| १६ | ३ | चेन । | चेत् | ३४ | २ | रम्भःक्ले | रम्भक्ले |
| १८ | २० | चेति भावः । | च | ३५ | ७ | हित्रै | हीत्रै |
| १८ | २५ | स्ये | स्यै | | | | |

